

## احبار رو شاستر

### تعارف

آي توريٽ شاستر زي پونچ ڪتابون ۾ تيجو ڪتاب هيءَ - ڪئينڪه ڏاهون رو خيال هيءَ ڪه آي شاستر لڪڻ آڻو سنت موسيٰ هيءَ - ايني شاستر

ني ايشور زي پوجاريون رو شاستر پي ڪي هيءَ ، ڪيونڪه ايني شاستر ۾ ايشور زي پوجاريون زي شارو ايشور را قانون سڻايوڙا هيءَ -

ايني شاستر ۾ پرميشور زي شارو بليدون ڪرڻ را نمونا، ڌرمي ريتون، زندگي گذارڻ را اصول، پگتي ڪرڻ رو نمونو، ڌرمي پرڀ، پويتر هان پليت

زي باري ۾ قانون، جلال هان حروم جنارون زي باري ۾ قانون، آڀري پاڙي آڻي شون آپ جهڙو پریم هان ايشور زي پوجاريون زي شارو پرميشور را

حُڪم سڻايوڙا هيءَ -

ايني شاستر ۾ خاص بات آي هيءَ ڪه پرميشور پويتر هيءَ ، ايني زي ڪري ضروري هيءَ ڪه ايشور را منڪ پي پويتر نموني ني ڪه هر هيڪ رو

واسطو پرميشور شون پڪو ريءَ - جڪو پي پرميشور زي حُڪمون تي بيڻهيءَ ، تو اوتون ني برڪت ملشي هان جڪو اوتني زي حُڪمون زي خلاف

بيڻهيءَ ، اوتون ماڻي موتا موتا ڏڪ آشيءَ -

### خاص مضمون

پيتائون، دون هان بليدون . . . . . 38:7-1:1

هارون هان اوتني زي ڏيڪرون ني پوجاري چوندڻ . . . . . 20:10-1:8

پويتر هان پليت زي باري ۾ قانون . . . . . 33:15-1:11

ايوزي رو ڏن . . . . . 34-1:16

ايشور لاري بيوڻ را قانون . . . . . 34:27-1:17

### ٻائڻ آلا ٻليدون

**1** <sup>1</sup> پرميشور پويتر تنبو ۾ موسي ني هيلو ڪري ڪهيو ڪم، <sup>2</sup> ”تو اسرائيلي منڪون ني شٽا ڪه جدي تي پرميشور ري شارو ٻليدون ڪرو، تو آڀري جنارون يعني ڊگي ڊگون هان رڍون ٻڪريون رو ٻليدون ڪريا.“ <sup>3</sup> جي تي آڀري جنارون ۾ ٻائڻ آلا ٻليدون ڪرو، تو او بي عيب نر هووي هان او پويتر تنبو ري در ڪڍي ٻليدون ڪريا ڪه او پرميشور قبول ڪري. <sup>4</sup> ٻليدون ڪرڻ آڻو آڀرو هات اوئي جنار ري مائي تي راڪي، تو ايشور اوئي ٻليدون ري بدلي اوئي را پاپ معاف ڪرشي. <sup>5</sup> او توگهڙي ني پرميشور آگهي باڊي هان هارون را ڏيڪرا جڪو پرميشور را پوجاري هي، او توگهڙي رو لوئي پويتر تنبو ري در ري شومهو ٻليدون ري جگها ري چوڌاري چونتي. <sup>6</sup> پڇي ٻليدون ڪرڻ آڻو اوئي توگهڙي ري ڪال اتاري هان موش را ٽڪرا ٽڪرا ڪري. <sup>7</sup> پڇي هارون پوجاري را ڏيڪرا ٻليدون ري جگها مائي هيڪ شروڪي لڪڙي راڪي باشدي ڏي. <sup>8</sup> پڇي هارون پوجاري را ڏيڪرا اوئي توگهڙي ري شيشاگري، موش را ٽڪرا هان شار، اوئي ٻلتي لڪڙيون مائي هيڪ شروڪي راڪي. <sup>9</sup> پڇي ٻليدون لي آڻو آڻو اونترا هان ڪريا پوڻي شون ڌوئي هان پوجاري ايئون ني ٻليدون ري جگها مائي ٻائي. ايئي ٻائڻ آڻي ٻليدون ري خوشبو پرميشور ني تموم گهڻي پسند هي.

<sup>10</sup> جي ٻائڻ آڻي ٻليدون رو جنار اوئي ري رڍون ٻڪريون ۾ هووي، تو او بي عيب نر هووي. <sup>11</sup> ٻليدون ڪرڻ آڻو او جنار پرميشور آگهي ٻليدون ري جگها ري اتر ڏيسا باڊي. پڇي هارون پوجاري را ڏيڪرا جنار رو لوئي ٻليدون ري جگها ري چوڌاري چونتي. <sup>12</sup> پڇي ٻليدون ڪرڻ آڻو اوئي جنار ري موش را ٽڪرا ٽڪرا ڪري هان پوجاري جنار ري شيشاگري، موش هان شار ٻليدون ري جگها تي ٻلتي لڪڙيون مائي هيڪ شروڪي راڪي. <sup>13</sup> پڇي ٻليدون لي آڻو آڻو اونترا هان ڪريا پوڻي شون ڌوئي هان پوجاري ايئون ني ٻليدون ري جگها مائي ٻائي. ايئي ٻائڻ آڻي ٻليدون ري خوشبو پرميشور ني تموم گهڻي پسند هي.

<sup>14</sup> جي ڪڻ پرميشور ري شارو ڪي پڪي رو ٻائڻ آڻو ٻليدون ڪري، تو او گيري جون ڪٻوتر رو ٻليدون ڪري. <sup>15</sup> پوجاري او پڪي ٻليدون ري جگها تي لي آڻي هان اوئي رو ڪونڌو پونگي ڌار ڪري، پڇي ڪونڌو ٻليدون ري جگها مائي ٻائي، پڻ اوئي رو لوئي ٻليدون ري جگها مائي بيوڻ ڏي. <sup>16</sup> پڪي ري پونگي هان گجڻي ٻليدون ري جگها ري اوگوڻي پاشي نوڪي، جيڪ راک نوڪي هي. <sup>17</sup> پوجاري پڪي ري پيئي پونگي چيري، پڻ او ڌار ني ڪري. پڇي پوجاري اوئي ني ٻليدون ري جگها مائي ٻلتي لڪڙيون مائي ٻائي. ايئي ٻائڻ آڻي ٻليدون ري خوشبو پرميشور ني تموم گهڻي پسند هي.“

### ڌون را ٻليدون

**2** <sup>1</sup> پڇي پرميشور موسي ني اي پي ڪهيو ڪم، ”جدي اسرائيلي مهاري شارو آڀري ڌون رو ٻليدون لي آڻي، تو او ميدو آڻو لي هان اوئي ۾ تيل ملاوي هان اوئي مائي لوبون راڪي.“ <sup>2</sup> پڇي او آڻو هارون ري ڏيڪرون ڪڍي لي آڻي، جڪو مهارا پوجاري هي. پڇي پوجاري يادگيري ري ٻليدون ري شارو اوئي ۾ لپ پري آڻو هان شجو لوبون لي هان ٻليدون ري جگها مائي ٻائي. ايئي ٻائڻ آڻي ٻليدون ري خوشبو پرميشور ني تموم گهڻي

پسند هي. 3 پڇي جڪو حصو بڄي، او هارون هان اوني ري ڏيڪرون رو هوشي. اي ٻليدون پرميشور ري شارو ٻائڻ آئي ٻليدونن ۾ شجون شون وڌيڪ پويتر هي.

4 جي ڪڻ ٻليدون ري شارو تندور ري جاڏي ٻائي لي آوي، تو آئي ۾ تيل ملايوڙو هووي، جي پتلي ٻائي لي آوي، تو او تيل ري چويٽيوڙي هووي، پڻ بيئي ٻائي بنا ڪمير هووي.

5 جي ڪڻ توي مائي شيڪيوڙي ٻائون رو ٻليدون لي آوي، تو آئي ۾ تيل ملايوڙو هووي هان او بنا ڪمير هووي. 6 اي دن رو ٻليدون هي، ايئي ري ڪري ٻائون را ٽڪڙا ڪري اوني مائي تيل نوني.

7 جي ڪڻ ڪڙاهي ۾ ناهيوڙو ٻليدون لي آوي، تو اوني آئي ۾ تيل ملايوڙو هووي. 8 تي ايئي شيون رو ٻليدون پرميشور آگهي لي آيا هان پوجاري اي شيون ٻليدون ري جگها تي لي آوي. 9 پڇي پوجاري ايئي ٻليدون ۾ يادگيري رو حصو لي هان ٻليدون ري جگها مائي ٻائي. ايئي ٻائڻ آئي ٻليدون ري خوشبو پرميشور ني تموم گهڻي پسند هي. 10 پڇي جڪو حصو بڄي، او هارون هان اوني ري ڏيڪرون رو هوشي. اي ٻليدون پرميشور ري شارو ٻائڻ آئي ٻليدونن ۾ شجون شون وڌيڪ پويتر هي.

11 تي پرميشور آگهي دن را جترا پي ٻليدون ڪرو، تو اوني ۾ ڪمير ني ملايا. جڏي تي پرميشور آگهي ٻائڻ آلا ٻليدون ڪرو، تو ماڪي جون ڪمير ني ٻائيا. 12 تي آري پوک ري پيلڪي پيداوار ٻليدون ري شارو پرميشور آگهي لي آيا، پڻ اي ٻليدون ري جگها مائي ني ٻائيا، ڪيونڪه ايئي ري باشا پرميشور ني پسند ڪونهي. 13 تي دن ري هر هيڪ ٻليدون ۾ لوڻ ملايا، ڪيونڪه لوڻ اوني وچن ري يادگيري هي، جڪو تونري ايشور تون شون وچن ڪيو هي. ايئي ري آري هر هيڪ ٻليدون ۾ لوڻ ضرور ملايا.

14 جي تي آري پوک ري پيلڪي پيداوار ٻليدون ري شارو پرميشور آگهي لي آيو، تو دن را پونجورا آنيو يعني آري هائون شون ڏوڻا ڪاڍي لي آيا. 15 اي دن رو ٻليدون هي، ايئي ري ڪري تي اوني مائي تيل نوي هان اوني مائي لوبون راکيا. 16 پڇي پوجاري يادگيري ري ٻليدون ري شارو اوني شتون شون ڪاڍيوڙا ڏوڻا هان تيل، لوبون پيوڙو ٻائي. اي پرميشور ري شارو ٻائڻ آيو ٻليدون هوشي. “

### خيريت را ٻليدون

3<sup>1</sup> پڇي پرميشور موسي ني ڪهيو ڪه، ”جي ڪڻ آري ڏڻ مال ۾ پرميشور آگهي خيريت را ٻليدون ڪري، تو پلي او نر هووي جون ماڍي، پڻ او بي عيب هووي. 2 ٻليدون ڪڙڻ آيو آرو هات اوني جنار ري مائي تي راڪي هان پويتر تنبو ري در تي اوني ني باڏي. پڇي هارون پوجاري را ڏيڪرا اوني جنار رو لويي ٻليدون ري جگها ري چوڌاري چوٽي. 3 ٻليدون ڪڙڻ آيو، خيريت ري ٻليدون ۾ اونترون ري شجي شار ٻائڻ آئي ٻليدون ري شارو پرميشور آگهي لي آوي. 4 پڇي جگر رو مائلو پڙدوم، بيئي گڙدا هان اونون ري مائلي شار، جڪو ڪليون ڪيڍي هي، ڌار ڪري. 5 پڇي هارون پوجاري را ڏيڪرا اونون ني ٻائڻ آئي ٻليدون پيوڙو لڪيون مائي ٻائي. ايئي ٻائڻ آئي ٻليدون ري خوشبو پرميشور ني تموم گهڻي پسند هي.“

6 جي ڪُن پرميشور ري شارو آبري رڍون ٻڪريون ۾ خيريت رو ٻليدون ڪري، تو پلي او نر هووي جون مادي، پڻ بي عيب هووي. 7 جي ڪُن گهٽي رو ٻليدون ڪري، تو او پرميشور آگهي لي آوي. 8 پچي او آبرو هات اوئي جنار ري مائي تي راڪي هان اوئي ني پويتر تنبو آگهي باڏي. پچي هارون پوجاري را ڏيڪرا اوئي رو لوئي ٻليدون ري جگها ري چوڌاري چونتي. 9 پچي خيريت رو ٻليدون ڪرڻ آو، پرميشور آگهي جنار ري شجي شام، جاڏو پوچ، پنون آلي هاڏڪي هان اونترون ري شجي شار ڌار ڪري. 10 پچي جگر رو ماڻلو پڙدو، بيئي گڙدا هان اونون ري ماڻلي شام، جڪو ڪليون ڪڍي هي، ڌار ڪري. 11 پچي پوجاري اونون ني پرميشور آگهي ٻليدون ري جگها تي بائي. اي کاڌو ٻڻڻ آو ٻليدون هي، جڪو پرميشور ري شارو بائجي هي.

12 جي ڪُن ٻليدون ڪرڻ ري شارو پرميشور آگهي ٻڪري جون ٻڪر لي آوي، 13 تو ٻليدون ڪرڻ آو آبرو هات اوئي جنار ري مائي تي راڪي هان اوئي ني پويتر تنبو آگهي باڏي. پچي هارون پوجاري را ڏيڪرا اوئي رو لوئي ٻليدون ري جگها ري چوڌاري چونتي. 14 پچي ٻليدون ڪرڻ آو پرميشور آگهي جنار ري اونترون ري شجي شار ڌار ڪري. 15 پچي جگر رو ماڻلو پڙدو، بيئي گڙدا هان اونون ري ماڻلي شام، جڪو ڪليون ڪڍي هي، ڌار ڪري. 16 پچي پوجاري اونون ني پرميشور آگهي ٻليدون ري جگها تي بائي. اي کاڌو ٻڻڻ آو ٻليدون هي. ايئي باڻڻ آي ٻليدون ري خوشبو پرميشور ني تموم گهڻي پسند هي.

ٻليدون ري شجي شار پرميشور ري شارو هي. 17 تي جيٺ پي رو، لوئي جون شار ڪڍي پي ني ڪايا. اي قانون ٿوري شجي پيڙهي ري شارو هميشا بيتو ري.

**پُل ۾ ڪيئوڙي پاپون را ٻليدون**

1 پچي پرميشور موسي ني ڪهيو ڪ، 2 ”تو اسرائيليون ني سُٺا ڪه جي ڪُن پُل ۾ پاپ ڪري هان پرميشور رو حڪم توڙي، تو اوئي ري شارو اي اصول هي.

**4**

3 جي ايشور ري پوجاريون ري سردار شون ڪو اهڙو پاپ هووي، جڪي شون شجي قوم ڏوهي هووي، تو او آبري پاپ ري معافي ري شارو پرميشور آگهي هيڪ بي عيب توگهڙي رو ٻليدون ڪري. 4 پچي او توگهڙو پرميشور آگهي پويتر تنبو ري در تي لي آوي هان توگهڙي ري مائي تي آبرو هات راڪي پرميشور آگهي باڏي. 5 پچي پوجاريون رو سردار توگهڙي رو ڪئينڪه لوئي پويتر تنبو ۾ لي جاوي. 6 پچي پوجاري آبري اونگڙي لوئي ۾ ٻوڙي پرميشور آگهي پويتر پڙدي آگهي شات گهمرا چونتي. 7 پچي پوجاري پويتر تنبو ۾ ڏوپ ڪرڻ ري جگها ري چارون سينگون مائي لوئي لگاوي. بچوڙو لوئي پويتر تنبو ري در آگهي باڻڻ آي ٻليدون ري جگها ري بنياد ۾ ڍوڙي. 8 پچي پُل ۾ ڪيئوڙي پاپ ري معافي ري ٻليدون ري توگهڙي ري شجي شام، اونترون مائي لاگوڙي شام، 9 جگر رو ماڻلو پڙدو، بيئي گڙدا هان اونون ري ماڻلي شام، جڪو ڪليون ڪڍي هي، ڌار ڪري. 10 اي اوئيچ نموني ڪري، جهڙي نموني خيريت رو ٻليدون ڪريجي هي. پچي پوجاري اي شجو ڪئين باڻڻ آي ٻليدون ري جگها مائي بائي. 11 پچي اوئي

توگهڙي ري ڪال، شجو موش، شيشاگرِي، ڪُريام، اوترا هان اوجهري،<sup>12</sup> آي شجائي تنبُون شون باهر لي جائي آچي جگها تي لڪڙيون مائي ٻائي، جيٽ راک نوکي هي۔“

### اسرائيلي قوم ري سازو ٻليدون

<sup>13</sup> پچي پرميشور موسي ني ڪهيو ڪم ”جي شجي اسرائيلي قوم را منڪ ڀل ۾ پاپ ڪري پرميشور رو حڪم توڙي هان اوتون ني خبر ني پڙي، تو پي او ڏوهي هي۔<sup>14</sup> جڏي اوتون ني خبر پڙي ڪم مهون پاپ ڪيو هي، تو او آڀري پاپ ري معافي ري سازو پويتر تنبو آگهي هيڪ بي عيب توگهڙو لي آوي۔<sup>15</sup> پچي قوم را اگوڙ پرميشور آگهي اوني توگهڙي ري مائي تي آڀرا هات راڪي هان اوتج باڏي۔<sup>16</sup> پچي ايشور ري پوجاريون رو سردار اوني توگهڙي رو ڪئينڪ لوئي پويتر تنبو ۾ لي جاوي۔<sup>17</sup> پچي پوجاري آڀري اونگڙي لوئي ۾ ٻوڙي پرميشور شومهو پويتر پڙدي آگهي سات گهمرا چونتي۔<sup>18</sup> پچي پوجاري پويتر تنبو ۾ ڏوپ آلي جگها ري چارون شينگون مائي لوئي لگاوي۔ بچوڙو لوئي پويتر تنبو ري در شومهو ٻائڻ آلي ٻليدون ري جگها ري بُنياد ۾ ڍوڙي۔<sup>19</sup> پچي پوجاري توگهڙي ري شجي شار ڌار ڪري هان ٻليدون ري جگها مائي ٻائي۔<sup>20</sup> پچي ايشور ايني توگهڙي رو ٻليدون اوتج نموني ڪري، جون اوني ني آڀري پاپ ري معافي ري سازو ڪهيوڙو هي۔ جڏي پوجاري آي ٻليدون ڪرشي، تو ايني ٻليدون ري بدلي شجي اسرائيليون ني معافي ملشي۔<sup>21</sup> او توگهڙي ني تنبُون شون باهر لي جائي اوتج نموني ٻائي، جهڙي نموني اوني ني آڀري سازو توگهڙو ٻائڻ ري سازو ڪهيوڙو هي۔ آي اسرائيلي قوم رو ڀل ۾ ڪيئوڙي پاپ ري معافي رو ٻليدون هوشي۔“

### اسرائيلي اگوڙ ري سازو ٻليدون

<sup>22</sup> پچي پرميشور موسي ني ڪهيو ڪم ”جي ڪو اگوڙ ڀل ۾ پاپ ڪري پرميشور آڀري ايشور رو حڪم توڙي هان ڏوهي هووي، تو او ايتون ڪري۔<sup>23</sup> جڏي اوني ني آڀري پاپ ري خبر پڙي، تو او ٻليدون ري سازو هيڪ بي عيب ٻڪر لي آوي۔<sup>24</sup> پچي اگوڙ آڀرو هات ٻڪري ري مائي تي راڪي هان اوني ني اوت باڏي، جيٽ پرميشور آگهي ٻائڻ آلي ٻليدون را جنار باڏي هي۔ آي ڀل ۾ ڪيئوڙي پاپ ري معافي رو ٻليدون هي۔<sup>25</sup> پچي پوجاري ٻڪر ري لوئي ۾ آڀري اونگڙي ٻوڙي هان ٻائڻ آلي ٻليدون ري جگها ري چارون شينگون مائي لگاوي هان باقي شجو لوئي اوني جگها ري بُنياد ۾ ڍوڙي۔<sup>26</sup> پچي پوجاري خيريت ري ٻليدون آلي ڪار ايني ٻڪر ري شجي شار ٻليدون ري جگها مائي ٻائي۔ جڏي پوجاري آي ٻليدون ڪرشي، تو پچي ايني ري بدلي اگوڙ ني اوني ري پاپ ري معافي ملشي۔“

### عام منڪون ري سازو ٻليدون

<sup>27</sup> پچي پرميشور موسي ني ڪهيو ڪم ”جي ڪن ڀل ۾ پاپ ڪري پرميشور رو حڪم توڙي هان ڏوهي هووي، تو او ايتون ڪري۔<sup>28</sup> جڏي اوني ني آڀري پاپ ري خبر پڙي، تو او ايني پاپ ري ٻليدون ري سازو هيڪ بي عيب ٻڪري لي آوي۔<sup>29</sup> پچي او آڀرو هات اوني ٻڪري ري مائي تي راڪي هان اوني ني اوت باڏي، جيٽ ٻائڻ آلي ٻليدون را جنار باڏي هي۔<sup>30</sup> پچي پوجاري ٻڪري ري لوئي ۾ آڀري اونگڙي ٻوڙي هان ٻائڻ آلي ٻليدون

ري جگها ري چارون شينگون ماڻي لگاوي هان بچوڙو شجو لويي اوني ري بُنياد ۾ ڊوڙي. <sup>31</sup> پڇي پوجاري خيريت ري بليدون آلي كار اوني بڪري ري سڄي شار ڌار ڪري. پڇي او اوني ني بليدون ري جگها تي پرميشور ري شارو ٻائي، جڪي ري خوشبو پرميشور ني تموم گهڻي پسند هي. جڏي پوجاري آي بليدون ڪرشي، تو پڇي ايئي ري بدلي اوني منڪ ني معافي ملشي.

<sup>32</sup> پڻ جي او منڪ ڀل ۾ ڪيٽوڙي پاپ ري معافي ري بليدون ري شارو بڪري لائي ني شگهي، تو او بي عيب رد لي آوي. <sup>33</sup> پڇي او آيرو هات اوني رد ري ماڻي تي راڪي هان اوني ني اوٺ باڏي، جيٺ ٻائڻ آلي بليدون را جنار باڏي هي. <sup>34</sup> پڇي پوجاري رد ري لويي ۾ آيري اونگڙي بوڙي هان ٻائڻ آلي بليدون ري جگها ري چارون شينگون ماڻي لگاوي هان بچوڙو شجو لويي اوني ري بُنياد ۾ ڊوڙي. <sup>35</sup> پڇي پوجاري خيريت ري بليدون آلي كار اوني رد ري سڄي شار ڌار ڪري. پڇي اوني ني ٻائڻ آلي بليدون ري جگها تي پرميشور ري شارو ٻائي. جڏي پوجاري آي بليدون ڪرشي، تو پڇي ايئي ري بدلي اوني منڪ ني معافي ملشي.“

**پاپون ري معافي ري شارو بليدون**

**5** <sup>1</sup> پڇي پرميشور موسي ني ڪهيو ڪه، ”جي ڪو منڪ پاپ هوتي ڏيڪي، جون اوني ري باري ۾ جوڻنو هوڙي هان جڏي اوني ني گواهي ري شارو اٿاوي، پڻ او گواهي ني ڏي، تو او ڏوهي هوشي. <sup>2</sup> جي ڪو منڪ ڀل ۾ ڪي پليت شئي ني هات لگاوي، بيشڪ او پليت جنار هوڙي، جون ڪو سرڪڻ آڻو جنار، جون ڪو موٽوڙو جنار هوڙي، تو او پليت هان ڏوهي هوشي.“

<sup>3</sup> جي ڪو منڪ ڀل ۾ انسون ري سرير ري ڪي پليت شئي ني هات لگاوي، پڇي جڏي اوني ني خبر پڙي، تو او ڏوهي هوشي. <sup>4</sup> جي ڪو منڪ ڀل ۾ نيڪي جون بُرائي ري شارو شونش لي، پڇي جڏي اوني ني شاچ ري خبر پڙي، تو او ڏوهي هوشي. <sup>5</sup> جڪو اهڙي پاپون ۾ ڏوهي هوڙي، تو او ضرور آيرا پاپ مٽي. <sup>6</sup> پڇي او پرميشور آگهي ايئي ڏوه ري معافي ري شارو هيڪ بڪري جون رد لي آوي هان ايشور رو پوجاري اوني ري پاپ ري بدلي بليدون ڪري.

<sup>7</sup> جي ڪڻ غريبي ري ڪري بڪري جون رد ني ڏي، تو او ايئي ري بدلي بي گيري جون بي ڪهوتر پرميشور آگهي لي آوي، هيڪ ڏوه ري معافي ري شارو هان بيجو ٻائڻ آلي بليدون ري شارو. <sup>8</sup> پڇي او منڪ اونون ني پوجاري ڪڍي لي آوي. پڇي پوجاري اوني ري پاپ ري معافي ري شارو اونون پڪيون ۾ هيڪي ري نش پونگي، پڻ اوني ري نش ڌار ني ڪري. <sup>9</sup> پڇي ايشور رو پوجاري اوني رو ڪئينڪ لويي بليدون ري جگها ري هيڪي پاشي چونتي هان باقي لويي بليدون ري جگها هيٺا توڻي بيوڻ ڏي. آي ڀل ۾ هوڻڻ آلي پاپ ري معافي رو بليدون هي. <sup>10</sup> پڇي پوجاري قانون تي بيجو پڪي لي هان ٻائڻ آڻو بليدون ڪري. جڏي پوجاري آي بليدون ڪري، تو ايئي ري بدلي اوني منڪ ني معافي ملشي.

<sup>11</sup> جي او منڪ ايترو غريب هوڙي ڪه او بي گيري جون بي ڪهوتر پي ني ڏي شگهي، تو او ايئي بليدون ري شارو بي شير آڻو لي آوي. او اوني آڻي ۾ ني تيل ملاوي هان ني لوبون راڪي، ڪيونڪه آي پاپ ري معافي رو بليدون هي. <sup>12</sup> پڇي او آڻو پوجاري ڪڍي لي آوي هان پوجاري اوني ۾

يادگيري زي شارو هيڪ لپ پري پرميشور زي شارو بائڻ آئي ٻليدون ري جگها تي راڪي ٻائي. آي پاپ ري معافي رو ٻليدون هي. 13 جڏي پوجاري آي ٻليدون ڪرشي، تو اوني منڪ ني ايئي ٻليدون ري بدلي معافي ملشي. جڪو آتو بچشي، او دون ري شارو پوجاري رو هوشي. “

**پاپون ري معافي ري شارو دون**

14 پچي پرميشور موسي ني ڪهيو ڪم، 15 ”جي ڪن پرميشور ني پويتر هان خاص شيون ڏيوڻ پونتر، تو او آپري ڏوه ري معافي ري ٻليدون ري شارو آپري ڏن شون هيڪ بي عيب گهيتو پرميشور آگهي لي آوي. او گهيتو چوندي ري اتر ري شڪون رو هووي، جترا شڪا پويتر تنبو ري قانون تي هي. 16 جڪي منڪ پويتر شيون رو ڏوه ڪيو هي، او اون شيون رو ڏنڊ هان ايئي شون ٿال پونچون حصو وڌيڪ ايشور ري پوجاري ني ڏي. پچي پوجاري ڏوه ري معافي ري بدلي گهيتي رو ٻليدون ڪري، تو پچي اوني منڪ ني معافي ملشي.

17 جي ڪن پل ۾ پاپ ڪري پرميشور رو حڪم توڙي، تو پي او ڏوهي هوشي هان اوني رو پاپ اوني ماتي هوشي. 18 پچي او منڪ آپري ڏوه ري معافي ري ٻليدون ري شارو آپري ڏن شون هيڪ بي عيب گهيتو پرميشور آگهي لي آوي. او گهيتو چوندي ري اتر ري شڪون رو هووي، جترا شڪا پويتر تنبو ري قانون تي هي. پچي ايشور رو پوجاري ڏوه ري معافي ري بدلي گهيتي رو ٻليدون ڪري، تو پچي اوني منڪ ني معافي ملشي. 19 آي پل ۾ ڪيٽوڙي ڏوه ري معافي رو ٻليدون هي، جڪو پرميشور ري خلاف پاپ ڪري ڏوهي هوپو هي.“

**6**

1 پچي پرميشور موسي ني آي پي ڪهيو ڪم، 2 ”جي ڪو منڪ پاپ ڪري پرميشور رو ڏوه ڪري يعني آپري پاڙي آئي شون نڱي ڪري اوني ري امنت پاچي ني ڏي، جون اوني شون ڏيتي ليتي ۾ بيموني ڪري، جون چوري ڪري، جون اوني ري ڪو شني ڪوشي لي، 3 جون اوني ني ڪيري گميجوڙي شني لاڏي هان پاچي ني ڏي هان اوني ري شارو ڪوڙو شونش لي، جي او ايئون ۾ ڪو هيڪ پي پاپ ڪري، تو او ڏوهي هوشي. 4 جڏي او اهڙو پاپ ڪري ڏوهي هووي، تو ضرور هي ڪه او آي شيون پاچي ڏي يعني جڪو اوني چوري ڪي، ڪوشي هووي، گميجوڙو سيمون جون امنت پاچي ني ڏيني هووي، 5 جون اوني ڪي شني ري باري ۾ ڪوڙو شونش ليتو هووي. او آي شجي شيون پاچي ڏي هان اونون رو پونچون حصو وڌيڪ پري. او آي شجي شيون مالڪ ني اونيچ ڏن پاچي ڏي، جڪي ڏن او ٻليدون ڪرشي. 6 ايئي شون ٿال او آپري ڏوه ري معافي ري ٻليدون ري شارو آپري ڏن شون هيڪ بي عيب گهيتو پرميشور آگهي لي آوي هان او ايشور ري پوجاري ني ڏي، جڪي رو مول پويتر تنبو ري قانون تي هووي. 7 جڏي پوجاري پرميشور آگهي آي ٻليدون ڪرشي، تو ايئي ري بدلي اوني منڪ ني معافي ملشي.“

**بائڻ آئي ٻليدون ري شارو قانون**

8 پچي پرميشور موسي ني ڪهيو ڪم، 9 ”هارون هان اوني ري ڏيڪرون ني حڪم ڏي ڪه بائڻ آئي ٻليدون ري شارو آي قانون هي ڪه او ٻليدون شجي رات شاڪلي توڻي ٻليدون ري جگها ماتي باشدي ۾ پلنو ري. 10 پچي ايشور رو پوجاري شاڪلي تارهي ليلم رو پويتر ڪوڙو هان ڪچو پيري هان بائڻ آئي ٻليدون ري راڪ اوڻ شون لي ٻليدون ري جگها ري هيڪي پاشي راڪي. 11 پچي پوجاري آپرا گاپا متاوي هان او راڪ تنبوڻون شون

١٢ ٻاهر آچي جڳها تي راڳي. ١٢ ٻليدون ري جڳها تي باسڌي هميشا ٻلتو ري، پوجاري هر روز شاڪلي اُوئي ماڻي لڪڙي نوڪي هان ٻالڻ آڻي ٻليدون هان خيريت ري ٻليدون ري شار اُوئي ماڻي ٻالڻي. ١٣ ٻليدون ري جڳها ماڻي باسڌي هميشا ٻلتو ري، او ڪڏي پي ٻجھي ني.“

### تون ري ٻليدون ري سازو قانون

١٤ پچي پرميشور موسي ني ڪهيو ڪم، ”تون ري ٻليدون ري سازو آي قانون هي ڪه هارون ري ڏيڪرون ۾ ڪو پي پوجاري ڏون، ٻليدون ري جڳها تي پرميشور آگهي لي آوي. ١٥ پچي پوجاري تيل آڻي آڻي ۾ اهڙي نموني لپ پري ڪاڏي ڪه اُوئي آڻي پيڙو شجو لوبون پي هووي. پچي پوجاري آي يادگيري آڻو حصو پرميشور آگهي ٻليدون ري جڳها ماڻي ٻالڻي. ايني ٻالڻ آڻي ٻليدون ري خوشبو پرميشور ني تموم گهڻي پسند هي. ١٦ پچي جڪو پي حصو بچي، اُوئي شون بنا ڪمير ٻاتي گهڙي هان آي ٻاتي هارون هان اُوئي را ڏيڪرا پوٽر جڳها يعني پوٽر تنبو ري اوگڻي ۾ پيشي ڪاوي. ١٧ آي ٻاتي بنا ڪمير گهڙي، ڪيونڪه ايشور ٻالڻ آڻي ٻليدونون ۾ آي حصو پوجاريون ري سازو راکيو هي، آي پاپ ري معافي ري ٻليدون هان ڏوه ري معافي ري ٻليدون آڻي ڪار تموم گهڻو پوٽر هي. ١٨ آي ٻليدون هارون ري خاندان ۾ رگو آڏمي ڪاوي. پرميشور ري ايني ٻالڻ آڻي ٻليدون ري سازو آي قانون هميشا پڪو ريشي. جڪو پي اُوئي ني هات لگاشي، تو او پوٽر هوئي جاشي.“

### پوجاري ني چونڊڻ رو قانون

١٩ پچي پرميشور موسي ني ڪهيو ڪم، ٢٠ ”جڏي هارون هان اُوئي ري ڏيڪرون ني ايشور را پوجاري هوڻ ري سازو چونڊي، تو او آڀري سازو پرميشور آگهي بي شير آڻو لي آوي. ايني آڻي شون آڏو حصو شاڪلي هان آڏو حصو شام رو هميشا ڏون رو ٻليدون ڪري. ٢١ او آڻي ۾ تيل ملائي توڙي ماڻي شيڪي هان پچي اُوئي را ٽڪڙا ڪري ڏون آڻو ٻليدون ڪري، جڪي ري خوشبو پرميشور ني تموم گهڻي پسند هي. ٢٢ آي ٻليدون هارون ري پيڙهي شون هميشا او منڪ ڪري، جڪي ري ماڻي ۾ زيتون رو تيل ڍوڙي ايشور ري پوجاريون رو سردار چونڊيو هووي. او پوجاري آي شجو ٻليدون پرميشور آگهي ٻالڻي. ٢٣ پوجاري جڪو پي ڏون رو ٻليدون لي آوي، او شجو ٻالڻي هان او ڪڏي پي ڪاڻيجي ني.“

### پاپون ري معافي رو ٻليدون

٢٤ پچي پرميشور موسي ني ڪهيو ڪم، ٢٥ ”تو هارون هان اُوئي ري ڏيڪرون ني سڻا ڪه پاپون ري معافي ري ٻليدون ري سازو آي قانون هي، جيٺ ٻالڻ آڻي ٻليدون رو جنار ٻاڏي هي، اُوئي جڳها ماڻي پاپون ري معافي ري ٻليدون رو جنار پرميشور آگهي ٻاڏي، ڪيونڪه آي مهاري سازو تموم گهڻو پوٽر ٻليدون هي. ٢٦ جڪو پوجاري آي ٻليدون ڪري، او اُوئي ني پوٽر جڳها يعني پوٽر تنبو ري اوگڻي ۾ ڪاوي. ٢٧ جڪو ايني موش ني هات لگاشي، او پوٽر هوئي جاشي. جي ڪيري گاپون ماڻي اُوئي جنار را لويي را چونتا لاڳي، تو او اهڙي جڳها ماڻي ڏوئي، جڪو پوٽر هووي. ٢٨ جڪي مٽي ري نون ۾ موش رونڌي، پچي او نون پونگي چوڙي. جي موش پيتل ري نون ۾ رونڌي، تو او نون سڻي نموني موجي پوڻي شون ڏوئي.“

29 آي موش رُگو پوجاريون ري خاندان را آذمي کائي شگهي هي. آي بليدون تموم گهڻو پويتر هي. 30 اهڙي بليدون رو موش کڏي پي ني کائيجي، جڪي رو لوئي پاپ ري معافي ري شارو پويتر تنبو ري شجون شون پويتر جگها ۾ لي آوي، پڻ شجو موش باشدي ۾ ٻاليجي.“

### ڏوهون ري معافي رو بليدون

7<sup>1</sup> پيچي پرميشور موسي ني كهيو ڪم، ”ڏوه ري معافي رو بليدون تموم گهڻو پويتر هي هان اوني ري شارو آي قانون هي. 2 جيٽ ٻائڻ آئي بليدون رو جنار باڏي هي، اوني جگها مائي ڏوهون ري معافي ري بليدون رو جنار پرميشور آگهي باڏي هان اوني رو لوئي بليدون ري جگها ري چارئي پاسي چوٽي. 3 اوني جنار ري شار، جڪي شون اونترا ڊڪيوڙا هووي هي هان پوچ ري شجي شار، 4 جگر رو ماڻلو ڀڙدو، پيئي گڙدا هان اونون ري ماڻلي شار، جڪو ڪليون ڪيڏي هي، ڌار ڪري. 5 پيچي ايشور رو پوجاري پرميشور آگهي آي شجي شيون بليدون ري جگها مائي ٻائي. آي ڏوه ري معافي رو بليدون هي. 6 آي بليدون پوجاريون ۾ هر هيڪ آذمي کائي شگهي هي، پڻ ڪي پويتر جگها تي کاوي. آي بليدون تموم گهڻو پويتر هي.“

7 پاپ هان ڏوه ري معافي ري بليدون ري شارو هيڪج قانون هي. آي موش اونيج پوجاري ري شارو هي، جڪو بليدون ڪري هي. 8 جڪو پوجاري ڪي منڪ ري شارو ٻائڻ آڻو بليدون ڪري هي، اوج پوجاري اوني جنار ري ڪال راڪي. 9 ڏون رو هر هيڪ بليدون جڪو تندور، ديگري، جون توڙي تي رونديجي، آي اوني پوجاري رو هي، جڪو آي بليدون ڪرشي. 10 ڏون رو هر هيڪ بليدون جڪي ۾ تيل ملايوڙو هووي، جون بنا تيل هووي، او شجو هارون را ڏيڪرا هيڪ جترو ٻلائي لي.“

### خيريت رو بليدون

11 پيچي پرميشور موسي ني كهيو ڪم، ”خيريت رو بليدون، جڪو پرميشور ري شارو ڪيئو جاوي، اوني ري شارو آي قانون هي. 12 جي ڪن شڪر گڏاري رو بليدون ڪري، تو او جنار باڏي هان اوني پيڙو تيل ملايوڙي آڻي شون بنا ڪمير ٻائي، تيل شون چوپڙي بنا ڪمير ٽڪي هان تيل ملايوڙي آڻي ري جاڏي ٻائي لي آوي. 13 ايئي شيون شون تال او بليدون ري شارو ڪميري ٻائي پي لي آوي. 14 بليدون ڪرڻ آڻو هر شي رو هيڪ حصو پرميشور آگهي لي آوي، آي هلاوڻ آڻو بليدون هي. آي حصو اوني پوجاري رو هي، جڪو جنار رو لوئي خيريت ري بليدون ري جگها مائي چوٽي هي.“

15 جي ڪن شڪر گڏاري ري شارو خيريت ري بليدون رو جنار لي آوي، تو جڪي ڏن جنار باڏي، اوني رو موش اونيج ڏن کاوي، پڻ شاکلي توڙي ني بجائي راڪي.“

16 جي ڪيري باش باشيوڙي هي، جون آڀري خوشي شون آي بليدون ڪيئو هي، تو او اوني جنار رو موش پيچي ڏن پي کائي شگهي هي.“

17 جي بليدون رو موش تيجي ڏن ري شارو بچي، تو او باشدي ۾ ٻائي. 18 جي ڪو منڪ ايئي بليدون رو موش تيجي ڏن کاوي، تو آي بليدون

پرمیشور قبول ڪونهي ڪري. ايتي ٻليدون شون اوتئي رو ڪو پي فائو ڪونهي هووي، پڻ او موش پليت هوئي. جڪو منڪ اي موش ڪاشي، تو او ڏوهي هوئي. 19 جي اي موش ڪي نموني پليت هوئي جاوي، تو ٽپ ني ڪائيجي، پڻ باشڏي ۾ ٻائي. ٻليدون رو موش او منڪ ڪاوي، جڪو پويتر هووي. 20 جي ڪو پليت منڪ پرميشور آگهي خيريت ري ٻليدون رو موش ڪاوي، تو او آيري اسرائيلي قوم شون ڪاڍيو جاوي. 21 جي ڪو منڪ ڪي پليت شئي ني هات لگاوي، يعني ڪي انسون، ڪي جنار، جون ڪي بيچي شئي ني، جي او منڪ خيريت ري ٻليدون رو موش ڪاوي، تو او آيري اسرائيلي قوم شون ڪاڍيو جاوي.“

### لوئي هان شار ني ڪايا

22 پيچي پرميشور موسي ني ڪهيو ڪه، 23 ”تو اسرائيلي قوم ني ڪي ڪه تي ڊگي، رڍ جون ٻڪري ري شار ڪڏي پي ني ڪايا. 24 جڪو جنار مري، جون ڪي جهنگلي جنار ماريو هووي، تو تي اوتئي ري شار ڪي بيچي ڪوم ۾ لگايا، پڻ او ڪايا ني. 25 جي ڪو منڪ او شار ڪاوي، جڪو پرميشور آگهي ٻائجي هي، تو او منڪ آيري قوم شون ڪاڍيو جاوي. 26 تي جيت پي رو، ڪي پي پڪي جون جنار رو لوئي ڪڏي پي ني ڪايا، ني پيئا. 27 جڪو پي منڪ لوئي ڪاوي جون پيئي، تو او آيري قوم شون ڪاڍيو جاوي.“

### ٻليدونون ۾ پوجاريون رو حصو

28 پيچي پرميشور موسي ني ڪهيو ڪه، 29 ”تو اسرائيلي قوم ني ڪي ڪه جڏي او پرميشور آگهي خيريت رو ٻليدون لي آوي، تو او ايتي ۾ هيڪ حصو پرميشور رو راکي. 30 او ٻائڻ آڻو ٻليدون آيري هائون ڪري. او ايتي ٻليدون ري جنار ري شار هان شينو ماڻي ڪئي پرميشور آگهي هلاوي. 31 پيچي ايشور رو پوجاري اي شار ٻائڻ آڻي ٻليدون ري جگها ماڻي ٻائي هان شيني آڻو حصو هارون هان اوتئي ري ڏيڪرون رو هوئي. 32 جنار ري شاجي ساڻل پوجاري ني ڏي. اي ڪڻڻ آڻو ٻليدون هي. 33 شاجي ساڻل هارون ري ڏيڪرون ۾ اوتئي پوجاري رو حصو هوئي، جڪو خيريت ري ٻليدون رو لوئي هان شار ٻائسي.“

34 اسرائيلي قوم ري خيريت ري ٻليدون ۾ شينو هان ساڻل پوجاريون رو حصو هي، اي هلاوڻ آڻو هان ڪڻڻ آڻو ٻليدون هي. اسرائيلي قوم ري طرفون اي شيون هميشا پوجاريون ري هوئي.“

35 پرميشور ري شارو ٻائڻ آڻي ٻليدون ۾ پوجاريون رو اي حصو اوتئي ڏن راکيجوم، جڪي ڏن هارون هان اوتئي را ڏيڪرا پرميشور ري شيو ري شارو چونديجا هئا. 36 جڪي ڏن پرميشور اوتون ني چونديجا هئا، اوتئي ڏن شون اي حڪم هي ڪه اسرائيلي پيڙهي شون پيڙهي توڻي اي حصو پوجاريون ني ڏيئا ري.

<sup>37</sup> ٻائڻ آلا ٻليدون، ذون را ٻليدون، پاپ ري معافي را ٻليدون، ڏوه ري معافي را ٻليدون، پويتر هوڻڻ آلا ٻليدون هان خيريت ري ٻليدون ري شارو ائيج قانون هي. <sup>38</sup> پرميشور موسي ني سينا جبل تي ايني شجي ٻليدونون رو حڪم ڏينو هتو. اوني ڏن پرميشور اسرائيليون ني كهيو هتو ڪم ”سينا ري رڻ پت ۾ پرميشور ري شارو ٻليدون ڪريا.“

### هاڙون هان اوني را ڏيڪرا چوندڻ

**8** <sup>1</sup> پچي پرميشور موسي ني كهيو ڪم، <sup>2</sup> ”تو هاڙون هان اوني را ڏيڪرا مهاري آگهي لي آئي. ايني شون تال پوجاريون را گاپا، پويتر ڪرڻ آلو تيل، پاپ ري معافي ري ٻليدون ري شارو هيڪ توگهڙو، بي گهيتا هان توڪري ۾ بنا ڪمير ٻائي لي آئي. <sup>3</sup> پچي شجائي اسرائيلي پويتر تنبو ري در ڪڍي پيڙا ڪري.“

<sup>4</sup> پچي موسي پرميشور ري حڪم تي اينوج ڪيو هان شجي اسرائيليون ني پويتر تنبو ري در ڪڍي آتيا. <sup>5</sup> پچي موسي اسرائيليون ني كهيو ڪم، ”آي او ڪوم هي، جڪي ني ڪرڻ رو حڪم پرميشور مهني ڏينو هي.“

<sup>6</sup> پچي موسي، هاڙون هان اوني را ڏيڪرا آگهي لي آيو هان ائون ني پوڻي شون جهيلايا. <sup>7</sup> پچي موسي، هاڙون ني ڪٽو، ڪليون آلو پتو هان جبو پيراو. پچي اوني ني واسڪوتي پيرائي هان واسڪوتي رو پتو اوني ري ڪليون تي بونديو، جڪي مائي ڪاريگري شون ڪوم ڪيوڙو هتو. <sup>8</sup> ايني شون پچي شينو بند پيراو، جڪي مائي اوريه هان تميم پتر لاگوڙا هتا. <sup>9</sup> پچي اوني ري مائي تي پوتيو بونديو هان اوني مائي شوني ري پويتر پتي راڪي، جون پرميشور موسي ني حڪم ڏينو هتو.

<sup>10</sup> پچي موسي پويتر تيل شون پويتر تنبو هان اوني ري شجي شيون پويتر ڪيئي. <sup>11</sup> پچي اوني ٻليدون ري جگها مائي شات گهمرا تيل چوتيو. پچي اوت را شجائي نيڪم، هود هان ڪُرسِي تيل چونتِي پويتر ڪي. <sup>12</sup> پچي او تيل هاڙون ري مائي تي ڍوڙيو ڪه اوني ني چوندي پويتر ڪري.

<sup>13</sup> پچي موسي هاڙون را ڏيڪرا آگهي آتيا هان ائون ني جبا پيراو، ڪليون آلا پتا بونديا هان ائون ري مائي تي پوتيا بونديا، جون پرميشور موسي ني حڪم ڏينو هتو.

<sup>14</sup> پچي موسي پاپ ري معافي ري ٻليدون رو توگهڙو آگهي لي آيو، پچي هاڙون هان اوني ري ڏيڪرون آرا هات توگهڙي ري مائي تي راڪيا. <sup>15</sup> پچي موسي توگهڙو باڊيو هان اوني رو ڪنيڪه لوني آري اونگڙي شون ٻليدون ري جگها ري چارون شينگون مائي لگايو ڪه ٻليدون ري جگها پويتر هوڙي. باقي لوني اوني ٻليدون ري جگها ري بُنياد ۾ ڍوڙيو. ايني نموني موسي ايوزو ڏي، او جگها پويتر ڪي. <sup>16</sup> پچي موسي اونترون مائي لاگوڙي شار، جگر را ماتلا پڙدام، بيئي گڙدا هان ائون ري مائلي شار لي هان ٻليدون ري جگها مائي ٻايا. <sup>17</sup> پڻ توگهڙي ري ڪال، موش هان اوجھري، تنبوڻون شون ٻاهر لي جائي ٻايا، جون پرميشور موسي ني حڪم ڏينو هتو.

18 پڇي موسي ٻالڻ آئي ٻليدون رو گهيتو آگهي لي آيو هان هارون هان اوني ري ڏيڪرون آيا آيا هات گهيتي ري مائي تي راکيا. 19 پڇي موسي گهيتو باڊيو هان اوني رو لوئي ٻليدون ري جگها ري چارئي پاشي چوتيو. 20 پڇي اوني گهيتي ري موش را ٽڪرا ٽڪرا ڪيئا، پڇي شيشاگري، شار هان ٽڪرا ٻائي چوڙيا. 21 پڇي اونترا هان ڪريا پوئي شون ڌوئي شجو گهيتو ٻليدون ري جگها مائي ٻائيم، جون پرميشور موسي ني حڪم ڏينو هتو. آي پرميشور ري شارو ٻالڻ آيو ٻليدون هتو، جڪي ري خوشبو پرميشور ني تموم گهڻي پسند هي.

22 پڇي موسي بيجو گهيتو آگهي لي آيو، ايئي ٻليدون رو مقصد پوجاريون ني ايشور ري شيوا ري شارو چوندڻ هتو. پڇي هارون هان اوني ري ڏيڪرون آيا آيا هات اوني گهيتي ري مائي تي راکيا. 23 پڇي موسي گهيتو باڊيو هان اوني رو ڪئينڪه لوئي هارون ري شاجي ڪون ري پاڙي، شاجي هات ري انگوني هان شاجي پگ ري انگوني مائي لگايو.

24 پڇي موسي هارون را ڏيڪرا آگهي آيا هان اوني لوئي شون اونون ري شاجي ڪونون ري پاڙي، شاجي هات ري انگوني هان شاجي پگ ري انگوني مائي لگايو. پڇي بچوڙو لوئي ٻليدون ري جگها ري چارئي پاشي چوتيو. 25 پڇي موسي شجي شار، جاڏو پوچ، اونترون ري شجي شار، جگر را ماتلا پڙام، بيئي گڙدا هان اونون ري مائلي شار هان شاجي سائل لي. 26 پڇي اوني پرميشور ري نون ڪيٽوڙي بنا ڪمير ٻائون ري توڪري شون هيڪ ٻائي، تيل ۾ گوپوڙي آئي ري تڪي هان تيل ري چوڙيوڙي ٻائي ۾ هيڪ هيڪ ٽڪرو ليئو هان او شار هان شاجي سائل مائي راکيا. 27 پڇي موسي او شجي شيون هارون هان اوني ري ڏيڪرون ري هاتون مائي راکي پرميشور آگهي هلاوڻ آيو ٻليدون ڪيو. 28 پڇي موسي اونون شون آي شيون ليئي هان ٻالڻ آئي ٻليدون ري جگها تي ٻائي. آي ٻليدون پوجاريون ني چوندڻ ري شارو هي، جڪي ري خوشبو پرميشور ني تموم گهڻي پسند هي. 29 پڇي موسي گهيتي رو شينو ليئو هان پرميشور آگهي هلاوڻ آيو ٻليدون ڪيو. گهيتي رو آي حصو موسي ري شارو هتو، جون پرميشور موسي ني حڪم ڏينو هتو.

30 پڇي موسي پويت تيل هان گهيتي رو ڪئينڪه لوئي لي، هارون هان اوني ري ڏيڪرون مائي هان پڇي اونون ري گاپون مائي چوتيو. ايئي نموني موسي اونون هان اونون ري گاپون ني پويت ڪيئا.

31 پڇي موسي هارون هان اوني ري ڏيڪرون ني ڪهيو ڪم، ”تي آي موش پويت تنبو ري در ڪيڊي رونڊيا هان اوڻج توڪري ۾ ايشور ري نون ڪيٽوڙي ٻائون شون ڪايا، جون پرميشور حڪم ڏينو هتو. 32 جي موش هان ٻائون ۾ ڪئينڪه بچي، تو اوني ني ٻائي چوڙيا. 33 جتري توڻي پويت هوڻ را شات ڏن پورا ني هووي، اُتر تي توڻي ٿي پويت تنبو شون ٻاهر ني جايا، ڪيونڪه توڻي پويت هوڻ ري شارو شات ڏن لاگشي. 34 جڪو ڪئين آج آيون ڪيو هي، ايئي رو حڪم پرميشور ڏينو هي ڪه توڻي پاپون شون معافي ملي. 35 تي شات ڏن هان شات راتون پويت تنبو ري در شون ٻاهر ني جايا. جي ٿي پرميشور رو حڪم ڪونهي منوم، تو ٿي مري جاشوم، ڪيونڪه آي پرميشور رو حڪم هي.“

36 پڇي هارون هان اوني ري ڏيڪرون اينوج ڪيو، جون پرميشور موسي ني حڪم ڏينو هتو.

## هاڙون رو پيلڪو گهمرو بليدون ڪرڻ

9<sup>1</sup> جڏي پويتر هوڻڻ را شات ڏن پورا هويام، تو آتونين ڏن موسيٰ، هاڙون اوئي را ڏيڪرا هان اسرائيلي قوم را اگروڻ اٿايا. <sup>2</sup> پڇي اوئي هاڙون ني ڪهيو ڪم، ”تو پاپ ري معافي ري بليدون ري شارو هيڪ بي عيب توگهڙو هان ٻائڻ آئي بليدون ري شارو هيڪ بي عيب گهيتو پرميشور آگهي لي آ. <sup>3</sup> ايئي شون پڇي تو اسرائيليون ني ڪي ڪم، ”تي آيري پاپ ري معافي ري بليدون ري شارو هيڪ بڪر، ٻائڻ آئي بليدون ري شارو هيڪ توگهڙو هان هيڪي شال رو بي عيب گهيتو لي آنو. <sup>4</sup> پڇي پرميشور آگهي خيريت رو بليدون ڪرڻ ري شارو هيڪ ڊگوم هيڪ گهيتو هان تيل ملايوڙو ڌون رو بليدون لي آئوم، ڪيونڪه آج پرميشور ٿوني درشن ڏيشي.“

<sup>5</sup> پڇي شجائي اسرائيلي موسيٰ ري حڪم تي اي شجي شيون پويتر تنبو آگهي لي آيا. پڇي شجائي منڪ پرميشور آگهي آئي آيا. <sup>6</sup> پڇي موسيٰ اوئون ني ڪهيو ڪم، ”تي اينوج ڪروم، جون پرميشور ٿوني حڪم ڏينو هي، ڪيونڪه پرميشور رو اڃالو آج ٿون مائي ظاهر هوشي.“ <sup>7</sup> پڇي موسيٰ هاڙون ني ڪهيو ڪم، ”تو بليدون ري جگها ري نيڙو جا هان پاپ ري معافي رو بليدون هان ٻائڻ آئو بليدون ڪر هان آيري شارو ايڙو ڏي، پڇي تو آيري قوم ري شارو بليدون ڪري ايڙو ڏي، جون پرميشور حڪم ڏينو هي.“

<sup>8</sup> پڇي هاڙون بليدون ري جگها تي جائي او توگهڙو باڊيوم، جڪو اوئي ري آيري پاپ ري معافي ري بليدون ري شارو هتو. <sup>9</sup> پڇي هاڙون را ڏيڪرا توگهڙي رو لوئي آيري آبا ڪڍي لي آيا هان اوئون ري آبا آيري اونگڙي شون لوئي بليدون ري جگها ري شينگون مائي لگايو. باقي لوئي بليدون ري جگها ري بنياد ۾ ڊوڙيو. <sup>10</sup> پڻ اوئي ري شام، بيئي گڙدا هان جگر رو مائلو پڙو بليدون ري جگها مائي ٻاليام، هاڙون اينوج ڪيئوم، جون پرميشور موسيٰ ني حڪم ڏينو هتو. <sup>11</sup> پڇي هاڙون توگهڙي رو موش هان ڪال تنبوڻون شون باهر لي جائي ٻاليا.

<sup>12</sup> پڇي هاڙون ٻائڻ آئي بليدون ري شارو جنار باڊيو. هاڙون ري ڏيڪرون اوئي جنار رو لوئي آيري آبا ني ڏينو هان اوئي آي لوئي بليدون ري جگها ري چارئي پاشي چوتيو. <sup>13</sup> پڇي اوئون موش را ٽڪڙا ٽڪڙا ڪينا هان شيشاگري شوتو آيري آبا ني ڏينو هان هاڙون او شيون بليدون ري جگها مائي ٻالئي. <sup>14</sup> پڇي اونترا هان ڪريا ڌوئي اوئون ني ٻائڻ آئي بليدون ري جگها مائي راڪي ٻاليا.

<sup>15</sup> پڇي هاڙون او بڪر ليئوم، جڪو اسرائيلي قوم ري پاپون ري معافي ري شارو هتو. او بڪر باڊيو هان بڪر پاپ ري معافي ري بليدون ري شارو پيل آئي ڪار بليدون ڪيئو. <sup>16</sup> اوئي ٻائڻ آئو بليدون پي اونيج نموني ڪيئوم، جون حڪم هتو. <sup>17</sup> پڇي او ڌون رو بليدون لي آيو هان اوئي ۾ هيڪ لپ آئو لي ٻائڻ آئو بليدون ڪيئوم، آي بليدون شاڪئي آئي ڪيئوڙي بليدون شون ٿال هتو.

<sup>18</sup> پڇي هاڙون اسرائيلي قوم ري شارو خيريت ري بليدون ري شارو هيڪ ڊگو هان هيڪ گهيتو باڊيو. پڇي هاڙون ري ڏيڪرون اوئون جنارون رو لوئي آيري آبا ني ڏينو هان اوئي او لوئي بليدون ري جگها ري چارئي پاشي چوتيو. <sup>19</sup> پڇي اوئون ڊگي ري شام، گهيتي ري جاڏي پوچ ري شام، اونترون ري شجي شام، بيئي گڙدا هان جگر رو مائلو پڙوم، آي شجي شيون آيري آبا ني ڏيني. <sup>20</sup> پڇي اوئون آي شجي شيون شيني ري ٽڪڙون مائي

راکٽي، پڇي هارون شار رو حصو ٻليدون ري جگها ماڻي ٻائيو. <sup>21</sup> پڇي هارون شيني را ٽڪڙا هان شاجي سائل ليئا هان پڇي پرميشور آگهي هلاوڻ آڻو ٻليدون ڪيئو، جون موسي حڪم ڏينو هتو.

<sup>22</sup> جڏي هارون پاپ ري معافي را ٻليدون، ٻائڻ آلا ٻليدون هان خيريت را ٻليدون ڪيئو، تو آڻو هات ڪڙي اسرائيليون ني برڪت ڏيني هان ٻليدون ري جگها شون هينا اُتري آيو. <sup>23</sup> پڇي موسي هان هارون پويتر تنبو ۾ گيا هان ٻاهر آئي شجون ني برڪت ڏيني. پڇي شجي منڪون پرميشور رو اُجائو ڏينو. <sup>24</sup> پڇي پرميشور ري جلووي شون باشڏي نڪريو هان ٻليدون ري جگها ماڻي راکيوڙو موش هان شار ٻائي چوڙيا. جڏي منڪون آي ڏينو، تو خوشي شون نارا لگايا هان پرميشور آگهي آڻا شيش نمايا.

### نڊ هان آبهو رو پاپ

**10** <sup>1</sup> پڇي هارون ري ڏيڪرون نڊ هان آبهو آڻا آڻا ڏوپ ڪرڻ آلا نون ليئا هان اُونون ۾ ٻلٽا توندا هان لوبون گهاتيو. اُونون پرميشور آگهي اهڙو ڏوپ ڪيئو، جڪي رو حڪم پرميشور ڪونهي ڏينو هتو. <sup>2</sup> پڇي اُوڻج تيم پرميشور باشڏي ميليوم جڪي شون او پئي ٻلي راک هويا هان او اُوڻج پرميشور آگهي مري گيا. <sup>3</sup> ايني تي موسي هارون ني ڪهيو ڪم، ”آي اوج بات هي جڪو پرميشور ڪي هتي ڪم، جڪو پي مهاري نيڙو آوي، تو او مهني پويتر جوڻي منڪون آگهي مهاري نون ري بڪوڻ ڪري.“ پڻ هارون مات هتو.

<sup>4</sup> پڇي موسي آڻي هان هارون ري ڪاڪي غزي ايل ري ڏيڪرون مسائيل هان الصفن ني اٿائي ڪهيو ڪم، ”ايت آڻو، آڻي پايون ني پويتر تنبو آگهي شون ڪڙي تنبوئون شون ٻاهر لي جائو.“ <sup>5</sup> پڇي او آيا هان موسي ري حڪم تي اُونون را لاش ڪوٽون شوڏا تنبوئون شون ٻاهر لي گيا. <sup>6</sup> پڇي موسي هارون هان اُونون ري ڏيڪرون اليعزر هان اتمر ني ڪهيو ڪم، ”ني ٿي آڻا ماڻي را بال ٻڪوريا هان ني ڏڪ ۾ آڻا گاپا ڦاڙيا، ني تو ٿي مري جاشو هان شجي اسرائيلي قوم تي پرميشور رو ڪهر پڙشي. پڻ ٿورا عزيز هان باقي شجائي اسرائيلي اِينون تي ضرور ماتم ڪري، جڪون ني پرميشور باشڏي شون ماري هي. <sup>7</sup> ٿي اُوڻي تيم پويتر تنبو ري در شون ٻاهر ني جايام ڪيت اِينون ني هووي ڪه ٿي پي مري جائو، ڪيونڪه ٿي پرميشور رو پويتر تيل لگائي چونديجا هو.“ اُونون اِينوج ڪيئو جون موسي ڪهيو هتو.

### ايشور ري پوجاريون ري شارو قانون

<sup>8</sup> پڇي پرميشور هارون ني ڪهيو ڪم، <sup>9</sup> ”تو هان ٿارا ڏيڪرا شراب جون ڪو پي نشو ڪري پويتر تنبو ۾ ني جايام، ني تو ٿي مري جاشو. آي قانون ٿونري شجي پيڙهي ري شارو هميشا بيتو ري، <sup>10</sup> ڪه ٿي پويتر هان پليت شيون، عام هان خاص شيون اولڪي شگهو. <sup>11</sup> ايني شون ٿال تو اسرائيليون ني او شجائي قانون شيڪائي، جڪو پرميشور موسي ري وسيلي شٽايا هي.“

<sup>12</sup> پڇي موسي هارون هان اُوڻي ري باقي ڏيڪرون اليعزر هان اتمر ني ڪهيو ڪم، ”پرميشور ري شارو ڏون ري ٻائڻ آڻي ٻليدون ۾ جڪو حصو ٻڃي، ٿي اُوڻي شون بنا ڪمير ٻائي گهڙيا هان او ٻليدون ري جگها ڪيڊي ڪايا، ڪيونڪه آي ٻليدون تموم گهڻو پويتر هي. <sup>13</sup> ٻائڻ آڻي ٻليدونون

پر آی حصو ٿارو هان ٿاري ڏيڪرون رو هي، ٿي او پوٽر جگها ڪڍي ڪايا، ڪيونڪه مهني اهڙوج حُڪم مليو هي. <sup>14</sup> خيريت ري ٻليدون ۾  
 شينوم جڪو هلاوڻ آڻو ٻليدون هي هان سائل جڪو ڪٽڻ آڻو ٻليدون هي، آي حصو ٿو هان ٿارا ڏيڪرام ڏيڪري پوٽر جگها تي ڪاوي. اسرائيليون  
 ري خيريت آڻي ٻليدونون ۾ آي ٿارو هان ٿاري اولادون رو حق هي. <sup>15</sup> پوجاري ڪٽڻ آڻي ٻليدون ري سائل هان هلاوڻ آڻي ٻليدون رو شينوم ٻالڻ آڻي  
 ٻليدون ري شار سُودو پرميشور آگهي هلاوي. پرميشور ري حُڪم شون ايئي تي هميشا ٿارو هان ٿاري ڏيڪرون رو حق هوشي. “

<sup>16</sup> پڇي جڏي موسيٰ ني خبر پڙي ڪه پل ۾ ڪيٽوڙي پاپ ري معافي ري ٻليدون رو بڪر ٻليو رو، تو اوني ني هارون ري ڏيڪرون يعزر هان اتمر  
 تي تموم گهڻي ريش آئي. اوني ڪهيو ڪه، <sup>17</sup> ”تون پاپ ري معافي ري ٻليدون رو موش پوٽر جگها تي ڪيئون ڪونهي ڪاڏو؟ آي تموم گهڻو پوٽر  
 حصو هي، جڪو پرميشور ٿوني ڏينو هي ڪه ٿي پرميشور آگهي اسرائيليون ري پاپون رو ايوزو ڏينو. <sup>18</sup> جوئو، ٿي ٻليدون ري جنار رو لوني پوٽر جگها  
 ۾ ڪونهي لي آيا، ايئي ري ڪري ضرور هتو ڪه ٿي اوني جنار رو موش پوٽر جگها ۾ ڪاٺونٽ، جون مهارو حُڪم هتو.“  
<sup>19</sup> ايئي تي هارون موسيٰ ني ڪهيو ڪه، ”جو، آج آيون پرميشور آگهي پل ۾ ڪيٽوڙي پاپ ري معافي رو ٻليدون هان ٻالڻ آڻو ٻليدون ڪيئو هي.  
 مهارا پيئي ڏيڪرا مونا را هان جي هون آج ٻليدون رو موش ڪاٺونٽ، تو ڪي آي پرميشور ري نظر ۾ پلو هتو؟“ <sup>20</sup> جڏي موسيٰ آي سُٿيو، تو اوني ني  
 هارون ري بات پسند آئي.

### جلال هان حروم جنار

<sup>1</sup> پڇي پرميشور موسيٰ هان هارون ني ڪهيو ڪه، <sup>2</sup> ”تي اسرائيليون ني سُٿائو ڪه ڌرتي ري شجي جنارون ۾ ايئون جنارون رو موش  
 ڪائي شگهو هو. <sup>3</sup> جڪي جنارون را ڪر چيريوڙا هي هان اوگال باڙي هي، ٿي ائون رو موش ڪائي شگهو هو. <sup>4</sup> جڪي جنارون را  
 ڪر چيريوڙا هي هان اوگال باڙي هي، ٿي ائون جنارون ۾ آي جنار ني ڪايا، يعني اونت جڪو اوگال تو باڙي هي، پڻ اوني را پگ چيريوڙا ڪونهي،  
 ايئي ري ڪري او ٿونري شارو حروم هي. <sup>5</sup> نيتولي جهڙو مونو جنار، اوگال تو باڙي هي، پڻ اوني را پگ چيريوڙا ڪونهي، ايئي ري ڪري او پي  
 ٿونري شارو حروم هي. <sup>6</sup> ڪرگوش اوگال باڙي هي، پڻ اوني را پگ چيريوڙا ڪونهي، ايئي ري ڪري او پي ٿونري شارو حروم هي. <sup>7</sup> شوئر را پگ  
 چيريوڙا هي، پڻ او اوگال ڪونهي باڙو، ايئي ري ڪري او پي ٿونري شارو حروم هي. <sup>8</sup> ٿي ڪڏي پي ايئي جنارون رو موش ني ڪايا هان ني ايئي  
 موٽوڙي جنارون ني هات لگايام ڪيونڪه آي ٿونري شارو حروم هي.“

### پوٽي آلا جلال هان حروم جنار

<sup>9</sup> ٿي دريائون هان شموندرن ۾ ريوڻ آڻي ائون جنارون رو موش ڪائي شگهو هو، جڪون ري پونڪي هان ڏيل مائي چلر هي. <sup>10</sup> پڻ پوٽي ۾ ريوڻ آلا  
 او جنار جڪون ري پونڪي هان ڏيل مائي چلر ڪونهي، او ٿونري شارو حروم هي. <sup>11</sup> ٿي ايئون جنارون رو موش ڪڏي پي ني ڪايا، پڻ موٽوڙون

جنارون شون پي نفرت ڪريا، ڪيونڪه آي ٿونري شارو حروم هي. 12 پوڻي ۾ ريوڻ آلا او جنار جڪون ري پونڪي هان ذيل ماڻي چلر ڪونهي، او شجائي ٿونري شارو حروم هي.

### جلال هان حروم پڪي

13 پڪيون ۾ جڪو پڪي حروم هان نفرت جهڙا هي، او آي هي. باز، گيرينج، ڪاڻي گيرينج، مصري گيرينج، 14 راتو باز، هر نموني را باز، 15 هر نموني را هاڏام، 16 اونٺ پڪي، نني، ڪونون آلي ڪوچرون، شئوندري ٻُگلو، هر نموني را باز، 17 آلي، نڪي ڪوچر، موڻي ڪوچر، 18 آچي ڪوچر، ريگستاني ڪوچر، موڻا باز، 19 ٻُگلو، هر نموني را ٻُگلام، ڪاٺ ڪُتو هان چمچيڙي.

### جلال هان حروم ڪيڙا مڪوڙا هان جنار

20 هر نموني را پونڪيون آلا ڪيڙا جڪو چارون پگون تي بي هي، او شجائي ٿونري شارو حروم هي. 21 تي اهڙا ڪيڙا ڪاڻي شگهو هو، جڪون ري پگون ۾ جوڙ هوڙي هان ٿيا ڏي بيٺا هوڙي، 22 يعني هر نموني را تيڏ هان هر نموني ري تيڏي. 23 پڻ پونڪيون آلا اهڙا ڪيڙا جڪون را چار پگ هي، او شجائي ٿونري شارو حروم هي.

24 جڪو پي ايڻي موڻوڙي ڪيڙون ني هات لگاشي، تو او شام توڻي پليت ريشي. 25 جي ڪُڻ موڻوڙي ڪيڙون ني هات لگاڙي، تو او آيرا گاپا ڌوئي، پڻ شام توڻي پليت ريشي.

26 هر نموني را چار پگون آلا جنار، جڪون را پگ جون ڪُر چيريڙا ڪونهي هان نڪو او اوگال باڙتام، او شجائي ٿونري شارو حروم هي. جي ڪُڻ ايڻون ني هات لگاشي، تو او پليت هوشي. 27 هر نموني را چار پگون آلا جنار جڪو آيري چنبون تي بي هي، او پي ٿونري شارو حروم هي. جڪو پي ايڻي موڻوڙي جنارون ني هات لگاشي، تو او شام توڻي پليت ريشي. 28 جي ڪُڻ موڻوڙا جنار ڪڙي، تو او آيرا گاپا ڌوئي، پڻ شام توڻي پليت ريشي. آي شجائي جنار ٿونري شارو حروم هي.

### شڪڻ آلا حروم هان جلال جنار

29 ڌرتي تي شڪڻ آلا جنار، جڪو ٿونري شارو حروم هي، او آي هي. نوڙيو، اوندرو، هر نموني ري گوھ، 30 ڪرڻائي، نڪي گوھ، موڻي گوھ، هر نموني را شونڌا هان ڪاڪينڌا. 31 آي شجائي جنار ٿونري شارو حروم هي. جڪو پي ايڻي موڻوڙي جنارون ني هات لگاشي، تو او شام توڻي پليت ريشي. 32 جي ڪي شئي ماڻي آي موڻوڙا جنار ڪري، تو او پي پليت هوشي يعني لڪڙي را نڪر، گاپا، ڪال، بورا، بيشڪ ڪو نڪر پي ڪيئون ني هوڙي، او ضرور پوڻي ۾ ڌوئي، پڻ او شام توڻي پليت ريشي، پچي او آچو اوجلو هوڻي جاشي. 33 جي ڪو موڻوڙو جنار ڪي مٽي ري نون ۾ ڪري، تو اوڻي نون ۾ جڪو ڪئين هوشي، او پليت هوشي. او نون پونگڻ ڪڍي. 34 جي اوڻي نون شون ڪي ڪاوڻ آلي شئي ۾ پوڻي نوڻي، تو او شئي پليت هوشي جاشي. اهڙي نون ۾ جي ڪو پيڻڻ آلي شئي هوشي، تو او پي پليت هوشي جاشي. 35 جي ڪي موڻوڙي جنار رو ڪو حصو

تندور جون چولهي ماڻي ڪري، تو او پونگيا جاوي، ڪيونڪه او تونري شارو پليت هي. <sup>36</sup> پڻ جي ڪو مونوٽرو جنار ڪي ندي جون تلا ۾ ڪري، جڪي ۾ تموم گهڻو پوڻي هووي، تو او پوڻي پويتر ريشي. پڻ جي ڪڻ مونوٽري جنار ني هات لگاشي، تو او پليت هوئي جاشي. <sup>37</sup> جي ڪي مونوٽري جنار رو ڪو حصو بوڪڻ آلي بيح ماڻي ڪري، تو او بيح پويتر ريشي. <sup>38</sup> پڻ جي اوني بيح ۾ پوڻي گهاتيو هووي هان پچي اوني ماڻي ڪي مونوٽري جنار رو ڪو حصو ڪري، تو او بيح تونري شارو پليت هوشي.

<sup>39</sup> جي ڪو جلال جنار مري، تو جڪو پي اوني ني هات لگاشي، او شام توڻي پليت ريشي. <sup>40</sup> جي ڪو منڪ اوني مونوٽري جنار ۾ ڪين ڪاوي، جون ڪي لي جاوي، تو او آڀرا گاپا ڏوڻي، پڻ او شام توڻي پليت ريشي.

<sup>41</sup> ڌرتي تي شرڪڻ آلا شجائي جنار تونري شارو حروم هي، ٿي او ڪڏي پي ني ڪايا. <sup>42</sup> ڌرتي تي شرڪڻ آلا جنار، جڪو پيت تي بي هي، او شجائي تونري شارو حروم هي، بيشڪ اوني را چار پگ هووي، جون وڌيڪ. <sup>43</sup> اي شجائي شرڪڻ آلا جنار تونري شارو حروم هي. ٿي ايئون ري ڪري آڻي پليت ني ڪريا. <sup>44</sup> هون پرميشور تونرو ايشور هون، ايڻي ري ڪري ٿي آڀرو آڻي پويتر ڪريا، ڪيونڪه هون پويتر هون. ٿي ڌرتي تي شرڪڻ آلي ڪي پي جنار شون آڀرو آڻي پليت ني ڪريا. <sup>45</sup> هون پرميشور هون، هون توني مصر ملڪ شون ايڻي ري ڪري ڪاڍي لي آيو هون، ڪه ٿي مهني آڀرو ايشور منو. ايڻي ري ڪري ٿي آڀرو آڻي پويتر ڪريا، ڪيونڪه هون پويتر هون.

<sup>46</sup> شجي جنارون يعني پڪيون، پوڻي ۾ ريوڻ آلي هان ڌرتي ري شجي شرڪڻ آلي جنارون ري شارو ائيج قانون هي، <sup>47</sup> ڪه توني خبر پڙي ڪه پويتر هان پليت ڪي هي هان ڪيا جنار جلال هان ڪيا حروم هي.

### بال جڻڻ شون پچي لگائي رو آڇو اوجلو هوڻ

<sup>1</sup> پچي پرميشور موسي ني ڪهيو ڪم، <sup>2</sup> ”نو اسرائيليون ني شٽا ڪه جڏي ڪو لگائي چوڪرو جڻي، تو او گاپون آلي ري تيم آلي ڪار شات ڏن پليت ريشي. <sup>3</sup> آڻون ڏن چوڪري رو ڪننو ڪري. <sup>4</sup> او لگائي تيڻي ڏن بيجا پليت ريشي. جتري توڻي او آڇي اوجلي ني هووي، اتر تي توڻي او ڪي پويتر شئي ني هات ني لگاوي هان ني پويتر تنبو ري نيڙي جاوي. <sup>5</sup> جي او چوڪري جڻي، تو او بي هفتا پليت ريشي، جون گاپون آلي ري تيم ري هي، ايڻي شون پچي او لگائي چاهت ڏن بيجا پليت ريشي.

<sup>6</sup> چوڪرو جون چوڪري جڻڻ شون پچي، جڏي اوني لگائي را آڇي اوجلي هوڻ را راکيوڙا ڏن پورا هووي، تو اوني تيم او بالڻ آلي بليدون ري شارو هيڪي شال رو گهيتو هان پاپ ري معافي ري بليدون ري شارو هيڪ ڪپوتر جون هيڪ گيري پويتر تنبو ري در تي ايشور ري پوجاري ڪيڍي لي آي. <sup>7</sup> پچي پوجاري اوني لگائي ري شارو پرميشور آگهي بليدون ڪري ايوزو ڏي، پچي او لگائي آڇي اوجلي هوئي هوشي. جڪو لگائي چوڪرو جون چوڪري جڻي، اوني ري شارو ائيج قانون هي. <sup>8</sup> جي او لگائي غريب هوڻ ري ڪري گهيتو ني ڏي، تو او بي گيري جون بي ڪپوتر لي

آوي، هيڪ بائڻ آئي بلبون زي سارو هان بيجو ڀل ۾ ڪيٽوري پاپ ري معافي رو بلبون هوئي. جڏي پوجاري اوني رو ايوزو ڏيڻي، تو پيچي او لگائي آچي اوجلي هوئي جاشي.“

### چوڙي ري بيماري ري سارو قانون

13 <sup>1</sup> پيچي پرميشور موسي هان هارون ني ڪهيو ڪم، <sup>2</sup> ”جي ڪي منڪ ري چوڙي ۾ شوجن، چالا جون آچو داگ ڏيڪيجي هان ڪوڙه ري بيماري رو خطرو هوئي، تو او آيو آني هارون پوجاري جون اوني ري ڏيڪرون ۾ اوتون ني بناوي، جڪو ايشور را پوجاري هي. <sup>3</sup> پيچي پوجاري اوني ري چوڙي جانچ ڪري جوئي. جي اوني جگها را بال آچا هويا هي هان بيماري چوڙي ۾ قبليجي هي، تو اي چوڙي ري قليجن آئي بيماري هي. جي پوجاري ني اي نشوني لادي، تو اوني منڪ ني پليت ڪي. <sup>4</sup> جي چوڙي مائي آچا نشون ڏيڪيجي، پڻ بيماري چوڙي ۾ ڪونهي بدي هان نڪو اوني جگها را بال آچا هويا هي، تو پوجاري اوني منڪ ني شات ڏن منڪون شون ڌار راڪي. <sup>5</sup> پيچي شاتون ڏن پوجاري اوني ني پي جانچ ڪري جوئي ڪه او جگها پيل آئي ڪار هي هان مرض ڪونهي بديوم، تو اوني ني شات ڏن بيجا منڪون شون ڌار راڪي. <sup>6</sup> شاتون ڏن پوجاري اوني ني پي جانچ ڪري جوئي. جي او مرض بديو ڪونهي، پڻ گهت هيو هي، تو پوجاري اوني ني آچو اوجلو ڪي، ڪيونڪه اي چائون زي ڪري هيو هي، پيچي او منڪ آرا گايا ڏوي، تو او آچو اوجلو هوئي جاشي. <sup>7</sup> جي ايئي شون پيچي شاگي بيماري بدي، تو او منڪ آري چوڙي پي پوجاري ني بناوي. <sup>8</sup> پيچي پوجاري اوني ني جانچ ڪري جوئي. جي بيماري بدي پي، تو او اوني ني پليت ڪي، ڪيونڪه اي ڪوڙه ري بيماري هي.

<sup>9</sup> جي ڪي منڪ ني ڪوڙه ري بيماري هوئي، تو اوني ني ايشور زي پوجاري ڪيڊي لي آوي. <sup>10</sup> پيچي پوجاري اوني ني جانچ ڪري جوئي. جي چوڙي مائي آچي شوجن هوئي، اوني جگها را بال آچا هويا را هان چوڙي قاتي ري، <sup>11</sup> تو ايئي رو مطلب هي ڪه اوني منڪ ني پروئي ڪوڙه هي. پيچي پوجاري اوني ني شاتون ڏنون ري سارو بند ني راڪي، ڪيونڪه ايئي شون خبر پي هي ڪه او پليت هي.

<sup>12</sup> جي چوڙي ري بيماري شجي شري يعني مائي شون لي پگون توڻي پڪڙي، <sup>13</sup> تو پيچي پوجاري اوني ني ذهيون شون جوئي ڪه اوني منڪ ري شجي ڏيل مائي چتڪروڻ هوئي هي، تو پوجاري اوني ني آچو اوجلو ڪي، ڪيونڪه اوني رو شجو ڏيل آچو هيو هي، ايئي ري ڪري او آچو اوجلو هي. <sup>14</sup> پڻ جي اوني ري چوڙي چيروڙي ڏيڪيجي، تو او پليت هوئي. <sup>15</sup> پيچي پوجاري اوني ري چيروڙي چوڙي ڏيڪي اوني ني پليت ڪي، ڪيونڪه چوڙي چڙ شون ڪاچو موش ڏيڪيجي هي هان ڪاچو موش پليت هي. اي ڪوڙه ري بيماري هي. <sup>16</sup> جي قت پريجي رو هان او جگها آچي هوئي جاوي، تو مريض پوجاري ڪيڊي جاوي. <sup>17</sup> پيچي پوجاري اوني ني جانچ ڪري جوئي. جي قت آئي جگها آچي هوئي هي، تو پوجاري اوني منڪ ني آچو اوجلو ڪي.

18 جي ڪيري ڏيل مائي گڙ هوڙي، پڻ شاجو هوڙي جاڙي 19 هان اُوئي جگها مائي آچي شوجن جون راتو داگ ڏيڪيڇي، تو او پوجاري ني بتاوي.

20 پڇي پوجاري اُوئي ني جانچ ڪري جوڙي. جي ڦٽ گهڻو هوڙو رو هان اُوئي جگها را بال آچا هوڙا را، تو پوجاري مريض ني پليت ڪي، ڪيونڪه آي چوڙي رو پڪڙڻ اُو مرض هي، جڪو گڙ شون هوڙو هي. 21 پڻ جي پوجاري جوڙي ڪه گڙ آئي جگها را بال آچا ڪونهي هوڙا هان بيماري چوڙي ۾ ڪونهي گئي هان اُوئي ري چوڙي شاجي هوڙي پڙي، تو پوجاري اُوئي ني شات ڏن بند راڪي. 22 جي اڻئون ڏنون ۾ مرض آيون پي بڏي جاڙي، تو پوجاري اُوئي ني پليت ڪي، ڪيونڪه اُوئي ني ڪوڙه ري بيماري هوڙي هي. 23 جي داگ ني بڏي، تو اڻي رو مطلب هي، آي رگو اُوئي ڦٽ رو نشون هي، جڪو همي شاجو هوڙو رو. پڇي پوجاري اُوئي منڪ ني آچو اوجلو ڪي.

24 جي ڪي منڪ ري چوڙي پلي هان اُوئي جگها مائي هلڪو راتو جون آچو داگ هوڙي، 25 تو پوجاري اُوئي ني جانچ ڪري جوڙي. جي اُوئي جگها را بال آچا هوڙا را هان بيماري چوڙي ۾ بڏي ري، تو پوجاري اُوئي ني پليت ڪي، ڪيونڪه اُوئي ني ڪوڙه ري بيماري هوڙي ري.

26 پڻ جي پوجاري جانچ ڪري جوڙي ڪه ڦٽ آئي جگها را بال آچا ڪونهي هوڙا هان بيماري چوڙي ۾ ڪونهي بڏي هان اُوئي ري چوڙي شاجي هوڙي پڙي، تو پوجاري اُوئي ني شات ڏن بند راڪي. 27 پڇي شاتوين ڏن پوجاري اُوئي ني جانچ ڪري جوڙي. جي مرض بڏي پڙي، تو اُوئي ني پليت ڪي، ڪيونڪه آي ڪوڙه ري بيماري هي. 28 جي مرض ڪونهي بڏو هان چوڙي رو رنگ شاجو هوڙي پڙي، تو آي رگو پلڻ آئي ڦٽ رو نشون هي. پوجاري اُوئي منڪ ني آچو اوجلو ڪي، ڪيونڪه او داگ رگو پلڻ ري ڪري هوڙو هي.

29 جي ڪي لڱائي جون آدمي ري مائي تي، جون ڏاڙهي ۾ داگ هوڙي، 30 تو پوجاري او داگ جانچ ڪري جوڙي. جي آي بيماري چوڙي ۾ بڏي هي هان اوڻ پيلي رنگ را نينا بال هوڙا هي، تو پوجاري اُوئي منڪ ني پليت ڪي، ڪيونڪه آي خارش ري بيماري هي، جڪو مائي جون ڏاڙهي ري چوڙي مائي هوڙي هي. 31 جي پوجاري جانچ ڪري جوڙي ڪه بيماري چوڙي ۾ ڪونهي بڏي، پڻ اُوئي ري بالون رو رنگ بدليجو هي، تو پوجاري اُوئي منڪ ني شات ڏن منڪون شون ڌار راڪي. 32 پڇي شاتوين ڏن پوجاري اُوئي ني پڙي جانچ ڪري جوڙي. جي بيماري ڪونهي بڏي هان اُوئي جگها را بال پيلا ڪونهي هوڙا هان بيماري چوڙي ۾ ڪونهي بڏي، 33 تو اُوئي منڪ را بال ڪٽري، پڻ جيٽ خارش هوڙي، اُوئي جگها را بال ني ڪٽري. پوجاري اُوئي منڪ ني شات ڏن پيلا منڪون شون ڌار راڪي. 34 شاتوين ڏن پوجاري اُوئي ني پڙي جانچ ڪري جوڙي. جي او مرض بڏيو ڪونهي، پڻ گهٽ هوڙو هي، تو پوجاري اُوئي ني آچو اوجلو ڪي. پڇي او منڪ آڀرا گاپا ڏوئي، تو او آچو اوجلو هوڙي جاشي.

35 جي اڻي شون پڇي شاگي مرض بڏي، تو او منڪ آڀري چوڙي پڙي پوجاري ني بتاوي. 36 پڇي پوجاري اُوئي ني جانچ ڪري جوڙي. جي مرض بڏي پڙي، تو اُوئي ني پليت ڪي، بيشڪ چوڙي را بال پيلا ني هوڙا هوڙي. 37 پڻ جي مرض ڪونهي بڏيو هان اُوئي ري چوڙي مائي ڪالا بال ڏيڪيڇڻ ۾ آوي، تو مريض شاجو هوڙو رو. پڇي پوجاري اُوئي منڪ ني آچو اوجلو ڪي.

38 جي ڪي آڌمي جون لڳائي ري چوڙي ماڻي آڇا داگ ڏيڪيجي،<sup>39</sup> تو ايشور رو پوجاري اُوئي ني جانچ ڪري جوڙي. جي چوڙي رو رنگ هلڪو آڇو هي، تو اي رگو چائون ري ڪري هي هان او منڪ آڇو اوجلو هي.

40 جي ڪي آڌمي ري ماڻي را بال ڪريا را هان او روڌو هوڀو رو، تو او آڇو اوجلو هي. 41 جي اُوئي آڌمي ري ماڻي را بال للاڙ ڏيشا ڪريا را، تو او رگو روڌو هي، پڻ آڇو اوجلو هي. 42 پڻ جي اُوئي ري روڌ ماڻي پيلا جون آڇا داگ ڏيڪيجي، تو اي چوڙي ري بيماري هي. 43 پڇي پوجاري اُوئي ني جانچ ڪري جوڙي. جي روڌ ماڻي گلابي داگ هان شوجن هوڙي، جسو چوڙي ري بيماري جهڙي ڏيڪيجي، 44 تو اُوئي منڪ ني چوڙي ري بيماري لاڳي ري. پڇي پوجاري اُوئي ني پليت ڪي.

45 جسڪي منڪ ني ڪوڙه ري بيماري هوڙي، تو او قانونا گاپا پيري هان آڀرا بال ني شموڙي. او آڀرو مونڌو ڍڪي هان زور شون ڪي ڪم، پليت، پليت. 46 جتري توڻي اُوئي ني اي بيماري ريشي، اُتري توڻي او پليت هوڙي هان او منڪون شون ڌار ريشي. او هميشا اسرائيلون ري تنهون شون الگو ريشي.

### شينايجن را قانون

47 جي اُون جون ليلم ري گاپون تي شينايجن لاڳي 48 هان جي ايئون گاپون ري ڪي حصي ماڻي، چوڙي، جون چوڙي ري ناهيوڙي ڪي شيون ماڻي شينايجن لاڳي. 49 جي اُوئي مرض رو رنگ راتو جون شائو هوڙي، تو اي بڏن آڻو شينايجن هي. ايئي ري ڪري او ضرور، ايشور ري پوجاري ني بناوي. 50 پڇي پوجاري اُوئي شينايجن ني جانچ ڪري جوڙي هان شات ڏن او گاپا ڌار راڪي. 51 شاتون ڏن پوجاري او گاپا پڙي جانچ ڪري جوڙي. جي شينايجن بڏي پڙي، تو اي خطرناڪ هي، پڇي پوجاري ايئون گاپون ني پليت ڪي. 52 پڇي پوجاري او گاپا ضرور ٻائي چوڙي، ڪيونڪه اي مرض تموم گهڻو خطرناڪ هي.

53 پڇي پوجاري اُوئي ني جانچ ڪري جوڙي. جي ايئي شات ڏنن ۾ شينايجن ڪونهي بڏي، 54 تو پوجاري مريض ني آڀرا گاپا ڌوڻن رو حڪم ڏي. پڇي او گاپا شات ڏن پيجا ڌار راڪي. 55 پڇي پوجاري پڙي او گاپا جانچ ڪري جوڙي. جي شينايجن رو رنگ بدليجو ڪونهي هان او بڏيو پي ڪونهي، تو او پليت هي. بيشڪ شينايجن ڪي پي حصي ۾ هوڙي، او گاپا ضرور ٻاليا جاوي. 56 جي گاپا ڌوڻن شون شينايجن رو رنگ هلڪو هوڙي، تو پوجاري گاپي جون چوڙي رو او حصو باڊي چوڙي. 57 جي چوڙي جون گاپون ۾ شينايجن پڙي بڏني ڏيڪيجي، تو او ضرور ٻاليا جاوي. 58 جي گاپا هان چوڙي ري شيون ڌوڻن شون پڇي شينايجن ني ڏيڪيجي، تو هيڪ گهمرو پڙي او ڌوبا جاوي، پڇي اي شيون آڇي اوجلي هوڻي جاشي. 59 جڏي شينايجن اُون جون ليلم ري گاپون جون چوڙي ري شيون ماڻي ڏيڪيجي، تو ايئون ني آڇا اوجلا جون پليت ڪيون ري شارو

اُتيح قانون هي.

ڪوڙھ ري باري ۾ قانون

14

<sup>1</sup> پڇي پرميشور موسيٰ ني ڪهيو ڪم. <sup>2</sup> ”جڏي ڪي منڪ ني ڪوڙھ ري بيماري شون شفا ملي، تو اوني ري شارو اي قانون هي ڪه اوني ني ايشور ري بوجاري ڪيڊي لي جاوي. <sup>3</sup> پڇي بوجاري تنبئون شون باهر اوني منڪ ري جانچ ڪري جووي، جڪو ڪوڙھ ري بيماري شون شاجو هويو هي. <sup>4</sup> پڇي بوجاري اوني ني حڪم ڏي ڪه او آچو اوجلو هوئڻ ري بليدون ري شارو بي جلال پڪي، دبال ري لڪڙي، راتو گاپو هان زوفا بڻ ري نالي لي آوي. <sup>5</sup> پڇي بوجاري اوني ني حڪم ڏي ڪه هيڪي مٽي ري نون ۾ بيتو تازو پوئي لي هان اوني مائي هيڪ پڪي باڏي. <sup>6</sup> پڇي جيتي پڪي ني، دبال ري لڪڙي، راتي گاپي هان زوفي ري نالي پيڙو، باڊيوڙي پڪي ري لويي ملايوڙي پوئي ۾ پوڙي. <sup>7</sup> پڇي بوجاري ڪوڙھ ري بيماري شون آچي اوجلي هوئڻ آلي منڪ تي شات گهمرا لويي چونتي هان اوني ني آچو اوجلو ڪي. پڇي اوج پڪي پوني ۾ قنو ڪري. <sup>8</sup> پڇي او منڪ آرا گاپا ڏوئي، شجائي بال ڪتراوي هان جهيلي، پڇي او آچو اوجلو هوشي. او شات ڏن پيجا آري تنبو ۾ جائي ڪونهي شگهتو، پڻ تنبو شون باهر ري شگهي هي. <sup>9</sup> پڇي او شاتون ڏن پڙي آري مائي را بال، ڌاڙهي، پوپڻا، پڻ شجائي بال ڪتراوي، آرا گاپا ڏوئي هان جهيلي، پڇي او آچو اوجلو هوشي.

<sup>10</sup> پڇي او انون ڏن بي بي عيب گهيتا هان هيڪ شال ري بي عيب ري ڪي، پڇي ڏون ري بليدون ري شارو شادي چي شير تيل ملايوڙو آنو هان ڏوڍ پا زئون رو تيل ڪي. <sup>11</sup> پڇي بوجاري آچي اوجلي هوئڻ آلي منڪ ني ايون شيون شوڏو پرميشور آگهي پويتر تنبو ري در تي لي آوي. <sup>12</sup> پڇي بوجاري هيڪ گهيتو هان ڏوڍ پا زئون رو تيل ڪي هان ڀل ۾ ڪينوڙي ڏوه ري شارو هلاوڻ آو بليدون ڪري هان او پرميشور آگهي هلاوي. <sup>13</sup> پڇي بوجاري گهيتو پويتر تنبو ري در ڪيڊي باڏي، جيت ڀل ۾ هوئڻ آلي پاپ ري معافي را بليدون هان ٻائڻ آلي بليدون را جنار باڏي هي. جهڙي نموني پاپ ري معافي ري بليدون ۾ بوجاري رو حصو هووي هي. ايئوچ ڀل ۾ هوئڻ آلي ڏوه ري معافي ري بليدون ۾ پي بوجاري رو حصو هوشي هان اي تموم گهڻو پويتر هي. <sup>14</sup> پڇي بوجاري ڏوه ري معافي ري بليدون ري لويي ۾ ڪينڪه لويي لي آچي اوجلي هوئڻ آلي منڪ ري شاجي ڪون ري پاپي هان شاجي هات ري انگوني هان شاجي پگ ري انگوني مائي لگاوي. <sup>15</sup> پڇي بوجاري آري ڪاپي هات ري تري مائي زئون رو تيل ڪي <sup>16</sup> هان آري شاجي اونگڙي شون شات گهمرا پرميشور آگهي چونتي. <sup>17</sup> پڇي بوجاري باقي تيل شون ڪين تيل ڪي هان آچي اوجلي هوئڻ آلي منڪ ري شاجي ڪون ري پاپي هان شاجي هات هان شاجي پگ ري انگونون مائي لگاوي، جيت ڏوه ري معافي ري بليدون رو لويي لگايو هتو. <sup>18</sup> پڇي بوجاري آري تري مائي بچوڙو تيل، آچي اوجلي هوئڻ آلي منڪ ري مائي تي لگاوي هان پرميشور آگهي اوني ري پاپ رو ايرو ڏي. <sup>19</sup> پڇي بوجاري ڀل ۾ هوئڻ آلي پاپ ري معافي رو بليدون ڪري هان آچي اوجلي هوئڻ آلي منڪ ري شارو ايرو ڏي. ايئي شون پڇي او ٻائڻ آلي بليدون رو جنار باڏي. <sup>20</sup> پڇي بوجاري بليدون ري جگها تي ڏون رو بليدون هان ٻائڻ آو بليدون ڪري. جڏي بوجاري اوني منڪ رو ايرو ڏيشي، تو پڇي او منڪ آچو اوجلو هوشي.

<sup>21</sup> جي او منڪ غريب هوڙي هان ايترو ني ڏي شگهي، تو او هيڪ گهٽو لي آوي هان ڏوه ري معافي ري شارو هلاوڻ آو ٻليدون ڪري هان آڀري پاپ ري ايوزي ۾ ڏي. پڇي ڏون ري ٻليدون ري شارو تيل ۾ گوپوڙو بي شير آو هان ڏوڍ پا زيتون رو تيل لي آوي. <sup>22</sup> ايئي شون نال بي گيرا جون بي ڪوٽر لي آوي، هيڪ پاپ ري معافي ري ٻليدون ري شارو هان بيجو ٻائڻ آئي ٻليدون ري شارو. <sup>23</sup> پڇي او منڪ آونين ڏن آي شيون پرميشور آگهي پويتر تنبو در تي پوجاري ڪڍي لي آوي ڪه او منڪ آچو اوجلو هوڙي. <sup>24</sup> پڇي پوجاري ڏوه ري معافي ري ٻليدون رو گهٽو هان ڏوڍ پا تيل لي هان پرميشور آگهي هلاوي. <sup>25</sup> پڇي پوجاري گهٽو باڏي هان اوئي رو ڪئينڪه لوئي لي هان آچي اوجلي هوڻ آئي منڪ ري شاجي ڪون ري پاپري هان شاجي هات هان شاجي پگ ري انگونون مائي لگاوي. <sup>26</sup> پڇي پوجاري او تيل آڀري ڪاڀي هات ري تري مائي لي <sup>27</sup> هان آڀري شاجي اونگري شون شات گهمرا پرميشور آگهي چوٽي. <sup>28</sup> پڇي پوجاري باقي تيل شون ڪئينڪه لي آچي اوجلي هوڙي منڪ ري شاجي ڪون ري پاپري، شاجي هات هان شاجي پگ ري انگونون مائي لگاوي، جيڪ پاپ ري ٻليدون رو لوئي لگايو هتو. <sup>29</sup> پوجاري آڀري تري مائي بچوڙو تيل آچي اوجلي هوڻ آئي منڪ ري مائي ۾ نوئي هان پرميشور آگهي اوئي ري پاپ رو ايوزو ڏي. <sup>30</sup> پڇي پوجاري اوئي منڪ ري ڏينوڙي گيري جون ڪوٽرون رو ٻليدون ڪري، <sup>31</sup> هيڪ پاپ ري معافي ري ٻليدون ري شارو هان بيجو ٻائڻ آئي ٻليدون پيڙو ڏون رو ٻليدون پي ڪري. ايئي نموني پوجاري آچي اوجلي هوڻ آئي منڪ ري شارو پرميشور آگهي ايوزو ڏي. <sup>32</sup> اي قانون اوئي آچي اوجلي هوڻ آئي ڪوڙهي ري شارو هي، جڪو غريب هي.“

### شيفاليجن ري باري ۾ قانون

<sup>33</sup> پڇي پرميشور موسي هان هارون ني ڪهيو ڪه، <sup>34</sup> ”جڏي تي ڪنعان ملڪ ۾ جاشوم جڪو هون توڻي وراثت ۾ ڏئين هان جي هون تونري ڪي گهر ۾ شيفاليجن ري بيماري ميلون، <sup>35</sup> تو گهر رو مالڪم ايشور ري پوجاري ڪڍي جائي شيفاليجن ري باري ۾ شتاوي. <sup>36</sup> پڇي پوجاري حڪم ڏي ڪه پيل او گهر ڪالي ڪري ڪه جڪو ڪئين اوئي گهر ۾ هي، او پليت ني ڪهيجي. پڇي پوجاري اوئي بيماري ني جوڻ ري شارو گهر ۾ جاوي. <sup>37</sup> پڇي پوجاري اوئي ني جانچ ڪري جووي، جي گهر ري پيتون ۾ شاوا جون راتا داگ ڏيڪيجي، <sup>38</sup> تو پوجاري باهر نڪري او گهر شات ڏنون توڻي بند ڪري. <sup>39</sup> پڇي پوجاري شاتونين ڏن پڙي آئي او گهر جووي هان جي شيفاليجن ٻڌي ڏيڪيجي، <sup>40</sup> تو پوجاري گهر را او پتر ڪڍاوي هان او پتر شهر شون انگا ڪي پليت جگها مائي نوڪاوي. <sup>41</sup> پڇي او شجو گهر مئين شون ڪوتراوي هان ڪوتريوڙي مٽي شهر شون انگي ڪي پليت جگها مائي نوڪاوي. <sup>42</sup> پڇي اوئون پترون ري جگها نونا پتر لگاوي هان گهر ني گارو ڪراوي. <sup>43</sup> جي آي ڪرڻ شون پڇي پي شيفاليجن پڙي ٻڌي، <sup>44</sup> تو پڇي پوجاري گهر ۾ جائي جووي. جي شيفاليجن پڙي ٻڌي هي، تو آي هيڪ خطرناڪ مرض هي هان او گهر پليت هي. <sup>45</sup> ايئي ري ڪري او گهر ضرور نوڪيو جاوي هان اوئي را پتر، لڪڙي هان مٽي شهر شون انگا ڪي پليت جگها مائي نوڪي.

<sup>46</sup> جي پوجاري شيفاليجن ري ڪري، ڪو گهر بند ڪري هان جي ڪو منڪ اوئي گهر ۾ جاوي، تو او شام توڻي پليت ريشي. <sup>47</sup> جي ڪڻ اوئي گهر ۾ شوئي جون ڪئين ڪاوي، تو او آڀرا گاپا ڌوئي. <sup>48</sup> جي گارو ڪرڻ شون پڇي پوجاري اوئي گهر ني جووي ڪه شيفاليجن ختم هوپو رو، تو

او اُوئي گهر ني آچو اوجلو ڪي. 49 پڇي اُوئي گهر ني آچو اوجلو ڪرڻ ري شارو بي پڪي، ديال ري لڪڙي، راتو گاپو هان زوفا بن ري نالي لي. 50 پڇي اُوئون پڪيون ۾ هيڪ پڪي، مٽي ري نيڪر ۾ بيتو تازو پوڻي پري اُوئي ماڻي باڏي. 51 پڇي جيتي پڪي ني، ديال ري لڪڙي، راتي گاپي هان زوفا ري نالي پيڙو، باڏيوڙي پڪي ري لويي ملايوڙي پوڻي ۾ بوڙي هان آي پوڻي شات گهمرا گهر ماڻي چونڌي. 52 ايئي نموني پوجاري ايتون شيون شون او گهر آچو اوجلو ڪري. 53 پڇي پوجاري او جيتو پڪي شهر شون باهر کلي ميدون ۾ چوڙي. جڏي پوجاري اهڙو ايوزو ڏيشي، تو او گهر آچو اوجلو هوني جاشي. 54 ڪوڙه هان شيٽائيجڻ ري هر مرض ري شارو ائيج قانون هي. 55 ايئي شون نال گاپا، گهر رو شيٽائيجڻ، 56 شوجن، چالون هان آچي داگ ري شارو ائيج قانون هي. 57 ايئي قانون تي فيصلو ڪرڻو هي ڪه ڪو منڪ، جون ڪو شي آچي اوجلي هي، جون پليت.“

### آدميون رو آچا اوجلا هونڻ رو قانون

15 <sup>1</sup> پڇي پرميشور موسي هان هارون ني ڪهيو ڪه، <sup>2</sup> ”اسرائيلي قوم ني شٽائو ڪه جي تون ۾ ڪي آڌمي ني جريان ري بيماري هوڙي، تو بيوڻ آڻو گند پليت هي. <sup>3</sup> ايئي بيماري ري ڪري پلي گند بيتو هوڙي، جون پيشاب آلي نالي بند هوني جاڙي، تو او آڌمي پليت هوشي. <sup>4</sup> جڪي پڇوڙي ماڻي او شوڙي، جون ڪي شي تي بيشي، تو شجي شيون پليت هوشي. <sup>5</sup> جي ڪڻ اُوئي پڇوڙي ني هات لگاڙي، تو او آڀرا گاپا ڌوڙي هان جهيلي، پڻ شام توڻي پليت ريشي. <sup>6</sup> جي ڪو منڪ اوڻ بيشي، جيت مريض بيتو هوڙي، تو او آڀرا گاپا ڌوڙي هان جهيلي، پڻ شام توڻي پليت ريشي. <sup>7</sup> جي ڪڻ اُوئي مريض ني هات لگاڙي، تو او آڀرا گاپا ڌوڙي هان جهيلي، پڻ شام توڻي پليت ريشي. <sup>8</sup> جي مريض ڪي بيجي منڪ ماڻي ٿوڪي، تو او منڪ آڀرا گاپا ڌوڙي هان جهيلي، پڻ شام توڻي پليت ريشي. <sup>9</sup> اهڙو مريض جڏي ڪي شواري ماڻي بيشي، تو هر شي پليت هوشي، جڪي ماڻي او بيتو هوڙي. <sup>10</sup> جي ڪڻ اُوئي مريض ري هات لگاڙي شيون ني هات لگاڙي، جون ڪي، تو او شام توڻي پليت ريشي. اهڙو منڪ آڀرا گاپا ڌوڙي هان جهيلي، پڻ شام توڻي پليت ريشي. <sup>11</sup> جي مريض بنا هات ڌوڙي ڪي بيجي منڪ ني هات لگاڙي، تو او آڀرا گاپا ڌوڙي هان جهيلي، پڻ شام توڻي پليت ريشي. <sup>12</sup> جي مريض ڪي مٽي ري نيڪر ني هات لگاڙي، تو او نيڪر پونگيجي هان جي نيڪر لڪڙي رو هوڙي، تو او پوڻي شون ڌوڙيجي. <sup>13</sup> جي ڪو منڪ جريان ري بيماري شون شاجو هوڙي، تو او آچو اوجلو هونڻ ري شارو شات ڏن انتظار ڪري. اُوئي شون پڇي آڀرا گاپا ڌوڙي هان بيتي پوڻي ۾ جهيلي، پڇي او ايئي بيماري شون آچو اوجلو هوني جاشي. <sup>14</sup> پڇي اُنوين ڏن او منڪ، بي گيري جون بي ڪپٽر، پويتر تنبو ري در تي پرميشور آگهي لي آوي هان او پوجاري ني ڏي. <sup>15</sup> پڇي پوجاري پرميشور آگهي هيڪي پڪي شون پاپ ري معافي رو بليدون هان بيجي شون باڻڻ آڻو بليدون ڪري هان اُوئي منڪ رو ايوزو ڏي.

<sup>16</sup> جي ڪي آڌمي ري عضوي ۾ گند ڪري، تو او جهيلي، پڻ شام توڻي پليت ريشي. <sup>17</sup> جي ڪي گاپي جون چوڙي ماڻي او گند ڪري، تو او گاپا جون چوڙو ڌوڻ ڪي، پڻ او شيون شام توڻي پليت ريشي. <sup>18</sup> جي ڪو آڌمي لڳائي پيڙو شوڙي، پڻ پئي جهيلي، پڻ شام توڻي پليت ريشي.

### لڳايون رو آچي اوجلي هوئن رو قانون

19 جڏي ڪي لڳائي ني ڳايون آئي آوي، تو او شات ڏن پليت ريشي، جڪو پي اوني لڳائي ني هات لڳاشي، او شام توڻي پليت ريشي.

20 او لڳائي ايئون ڏنون ۾ جڪي شئي ماتي شوئي جون بيشي، او شئي پليت هوشي. 21 جي ڪن اوني ري بچوئي ني هات لڳاشي، تو او آيرا ڳايا ڏوئي هان جهيلي، پٺ شام توڻي پليت ريشي. 22 جي ڪن اوني شئي ني هات لڳاوي، جيٺ او بيشي هي، تو او آيرا ڳايا ڏوئي هان جهيلي، پٺ شام توڻي پليت ريشي. 23 جي ڪن اوني بچوئي جون شئي ني هات لڳاوي، جيٺ او لڳائي بيشي هي، تو او شام توڻي پليت ريشي. 24 جي ڪو منڪ ڳايون آئي ري ڏنون ۾ لڳائي پيڙو شوئي، تو او شات ڏن پليت ريشي. او منڪ جڪي پي بچوئي ماتي شوئي، تو او بچوئي پليت هوشي.

25 جي ڪي لڳائي ني ڳايون آئي ري ڏنون شون نال گهڻي ڏنون توڻي خون بيتو ري، تو او اوني تيم توڻي پليت ريشي، جتري توڻي خون بند ني هووي. 26 ايئون ڏنون ۾ او لڳائي جڪي شئي ماتي شوئي جون بيشي، تو او پليت هوشي. 27 جي ڪن اوئون شيون ني هات لڳاوي، تو او پليت هوشي. او آيرا ڳايا ڏوئي هان جهيلي، پٺ شام توڻي پليت ريشي. 28 جڏي لڳائي را ڳايون آلا ڏن پورا هووي، تو او شات ڏن انتظار ڪري، پچي او آچي اوجلي هوشي. 29 پچي انون ڏن او لڳائي بي گيري جون بي ڪوتري لڳائي هان جائي پويتر تنبو ري در تي پوجاري ني ڏي. 30 پچي پوجاري پرميشور آگهي هيڪي پڪي رو پاپ ري معافي رو بليدون هان بيجي شون باٺن آو بليدون ڪري هان اوني لڳائي ري آچي اوجلي هوئن رو ايوزو ڏي.

31 تي اسرائيليون ني اهڙي شيون شون الگا راڪيام جڪي شون او پليت هوشي. ايئون ني هووي ڪه او مهارو پويتر تنبو، جڪو اوئون ري بچ ۾ هي، پليت ڪري هان مري جاوي. 32 اي قانون اوني آڏمي ري شارو هي، جڪي ني جريان ري بيماري هي، جون جڪي رو گند بي هي، تو او ايئون شون پليت هوشي. 33 اي قانون اوني لڳائي ري شارو پي هي، جڪي ني ڳايون آئي هووي. ايئي ۾ او آڏمي هان لڳائي پي شامل هي، جڪون ني جريان ري بيماري هووي. ايئي نموني او آڏمي پي جڪو اهڙي حالت ۾ لڳائي پيڙو شوئي هي، اوني شارو پي ائيج قانون هي.

### پاپ ري معافي را بليدون

1 جڏي هارون را پيني ڏيڪرا پرميشور آگهي شجون شون پويتر جگها تي آئي مري گيا، 2 تو پرميشور موسي ني ڪهيو ڪه، ”تو آيري 16 پائي هارون ني ڪي ڪه او گهڙي گهڙي شجون شون پويتر جگها ۾ وچن ري سنڌوڪ آگهي ني آوي، ايئون ني هووي ڪه او مري جاوي، ڪيونڪه هون وچن ري سنڌوڪ ري ڍڪ ماتي باڏل ري روپ ۾ درشن ڏين. 3 جڏي هارون شجون شون پويتر جگها ۾ جاوي، تو پيل او هيڪ توگهڙو پاپ ري معافي ري بليدون ري شارو هان هيڪ گهيتو باٺن آئي بليدون ري شارو لي آوي. 4 هارون شجون شون پيل جهيلي، پچي او ليلم رو پويتر جبو هان ڪچو پيري، پچي ليلم رو ڪليون آو پتو هان بوتبو بونڏي. 5 پچي اسرائيلي قوم را منڪ هارون ني پاپ ري معافي ري بليدون ري شارو پي پڪرا هان باٺن آئي بليدون ري شارو هيڪ گهيتو ڏي.

6 ھارون پیل آپري ھان آپري خاندان ري پاپ ري معافي ري شارو ھيڪي توگھڙي رو بليدون ڪري. 7 پيچي او پيئي بڪرا پويتر تنبو ري در ڪڍي پرميشور آگهي لي آوي. 8 پيچي ھارون پڪو گھاتي، ھيڪ بڪر پرميشور ري شارو ھان پيجو عزازيل ري شارو ڌار ڪري. 9 جڪو بڪر پڪي ۾ پرميشور ري نون رو نڪري، ھارون اوئي بڪر شون پاپ ري معافي رو بليدون ڪري. 10 پڻ جڪي بڪر رو پڪو عزازيل ري نون رو نڪري، او پرميشور آگهي جيتو اڀاڙي ڪه اوئي شون اسرائيلي قوم رو ايوزو ڏنيجي ھان پيچي اوئي ني عزازيل ري شارو پوني ۾ چوڙي.

11 پڻ پيل ھارون توگھڙو باڍي پاپ ري معافي رو بليدون ڪري ھان آرو ھان آپري خاندان رو ايوزو ڏي. 12 پيچي ھارون ڏوپ آئي نون ۾ پرميشور ري بليدون ري جگھا شون بلتا توندا لي، پيچي آپري پيئي ھاڻون ۾ پيشيوڙو شرو مسالو لي ھان شجون شون پويتر جگھا ۾ آوي. 13 پيچي او مسالو پرميشور آگهي تونبون ماڻي راڪي ھان اوئي رو شرو ڏوننو وچن ري سنڌوڪ ماڻي ڍڪ توڻي جاوي، ڪه ھارون مري ني. 14 پيچي ھارون توگھڙي رو ڪئينڪه لوئي لي ھان آپري اونگڙي شون ڍڪ آئي آگلي حصي ماڻي چونتي ھان ڪئينڪه لوئي وچن ري سنڌوڪ آگهي شات گھمرا زمين ماڻي چونتي.

15 پيچي ھارون او بڪر باڍي، جڪو اسرائيلي قوم ري پاپ ري معافي ري شارو ھي. پيچي بڪر رو لوئي لي ھان شجون شون پويتر جگھا ۾ آوي، جون اوئي توگھڙي رو لوئي چوتيو ھنوم اوئيچ نموني چونتي. 16 ايئي نموني ھارون اسرائيليون ري شجي پاپون، ڏھون ھان پل ۾ ڪينوڙي پاپون ري ڪري شجون شون پويتر جگھا رو ايوزو ڏي. ايئي شون ٿال او پرميشور ري پويتر تنبو رو ايوزو ڏي، ڪيونڪه او اسرائيليون ري پليتائي ري بچ ۾ ھي. 17 جتري توڻي ھارون آپري، آپري خاندان ھان شجي اسرائيلي قوم ري پاپون ري معافي ري شارو بليدون ڪري، شجون شون پويتر جگھا شون باھر ني آوي، اُتر توڻي پرميشور ري پويتر تنبو ۾ ڪو پي ني جاوي. 18 پيچي او باھر آئي پرميشور آگهي بليدون ري جگھا رو ايوزو ڏي ھان توگھڙي ھان بڪر رو ڪئينڪه لوئي لي ھان بليدون ري جگھا ري چارون شينگون ماڻي لگاوي. 19 پيچي ڪئينڪه لوئي بليدون ري جگھا تي آپري اونگڙي شون شات گھمرا چونتي ھان اسرائيلي قوم ري پليتائي شون اوئي ني پويتر ڪري.

20 جڏي ھارون شجون شون پويتر جگھا، پويتر تنبو ھان بليدون ري جگھا ري شارو ايوزو ڏي، تو پيچي او جيتو بڪر آگهي لي آوي. 21 پيچي ھارون آڀرا پيئي ھاٿ بڪر ري ماڻي تي راڪي ھان اسرائيليون را ڏوھ، پاپ ھان پل ۾ ھويوڙا پاپ مني ھان شجائي پاپ بڪر ماڻي ھڻي. پيچي بڪر اوئي منڪ ني ڏي، جڪي رو ڏمو ھي ڪه او بڪر ني پوني ۾ چوڙي آوي. 22 او بڪرو اوئون را شجائي پاپ آڀ ماڻي ڪڍي لي جاشي. پيچي او منڪ بڪر ني پوني ۾ چوڙي آوي.

23 پيچي ھارون پويتر تنبو ۾ جائی ليلم را گايا اُتاري اوڻج راڪي، جڪو اوئي شجون شون پويتر جگھا ۾ جاوتي بلا پيربا ھئا. 24 پيچي او پويتر جگھا ۾ جھيلي آڀرا گايا پيري. پيچي او باھر آئي آپري ھان شجي اسرائيليون ري پاپون ري معافي ري شارو ٻائڻ آلا بليدون ڪري. 25 پيچي او بليدون ري شار لي ھان بليدون ري جگھا ماڻي ٻالي.

26 پڇي جڪو منڪ عزازيل ري شارو پوئي ۾ بڪر چوڙڻ گيو هتو، او آڀرا گاپا ڏوئي هان جهيلي. پڇي او تنبوئون ۾ جاوي. 27 جڪو توگهڙو هان

بڪر پاپون ري معافي ري شارو بليدون ڪيو هتو هان لويي شجون شون پويتر جگها تي چوتيو هتو، اوئون ري ڪال، موش هان اوجهرې تنبوئون شون

ٻاهر جائي ٻائي. 28 جڪو منڪ اي شيون ٻالشي، او آڀرا گاپا ڏوئي هان جهيلي، پڇي او تنبوئون ۾ جاوي.

29 تي هان جڪو پرديسي ٿون ڪيڊي ري هي، شاتوين مهڻي ري ڏش تاريڪ روزو راکيا هان اوئي ڏن ڪو پي ڪوم ني ڪريا. اي قانون ٿونري

شارو هميشا بيتو ريشي. 30 اوئي ڏن ٿوني آڇا اوجلا ڪرڻ ري شارو ايوزو ڏينو جاشي، ڪه تي پرميشور آگهي آپري سجي پاپون شون آڇا اوجلا

هونو. 31 اوئي ڏن تي روزو راکيا هان آروم ڪريا. اي قانون ٿونري شارو هميشا بيتو ري.

32 اوئي ڏن پوجاريون رو سردار ٿونري شارو ايوزو ڏي، جڪي ني اوئي ري ابا ري جگها تي پوجاري هوڻ ري شارو چونديو هي. او پوجاري ليلم را

پويتر گاپا پيري، 33 شجون شون پويتر جگها، پويتر تنبو بليدون ري جگها، پوجاريون هان سجي اسرائيليون ري شارو ايوزو ڏي. 34 اي قانون ٿونري

شارو هميشا بيتو ري، ڪه تي شال ۾ هيڪ گهمرو سجي اسرائيلي قوم ري سجي پاپون ري شارو ايوزو ڏيو.

جون پرميشور موسي ني حڪم ڏينو هتو، اوئون اينوج ڪيو.

### جنار ٻاڏن را قانون

1 پڇي پرميشور موسي ني ڪهيو ڪه، 2 ”تو هارون، اوئي ري ڏيڪرون هان سجي اسرائيلي قوم ني شتا ڪه پرميشور، اي حڪم ڏينو هي ڪه، 3 اسرائيليون ۾ جي ڪڻ ڊگوم گهيتو جون بڪر تنبوئون ۾، جون تنبوئون شون ٻاهر بليدون ري شارو ٻاڏي 4 هان جنار

# 17

پويتر تنبو ري در تي پرميشور آگهي بليدون ڪونهي ڪروم، تو او منڪ خوني هي هان او آپري اسرائيلي قوم شون ڪايو جاوي. 5 ايئي رو مقصد اي

هي ڪه اسرائيلي آڀرا بليدون را جنار کلي ميدون ۾ ني ٻاڏي، پڻ پرميشور آگهي پويتر تنبو ري در تي پوجاري ڪيڊي لي آوي. پڇي پوجاري اوئون ري

شارو پرميشور آگهي خيريت را بليدون ڪري. 6 پوجاري جنار رو لويي لي هان پويتر تنبو ري در ڪيڊي پرميشور ري بليدون ري جگها مائي چونتي.

پڇي پوجاري اوئي ري شار ٻائي، جڪي ري خوشو پرميشور ني تموم گهڻي پسند هي. 7 آج شون پڇي اسرائيلي آڀرا بليدون را جنار، بڪرون ري

مورتيون آگهي چڙهائو ني چاڙهي، جڪون ري پوجا ڪري، اوئون پرميشور شون بي وفاي ڪي. اي قانون ٿونري سجي پڙهي ري شارو هميشا

بيتو ري.

8 ٿون ۾ هر هيڪ اسرائيلي جڪو ٿون ڪيڊي پرديسي هي، جڏي او آڀرا ٻاڏن آلا بليدون جون خيريت را بليدون ڪري، 9 تو او پويتر تنبو ري در تي

پرميشور آگهي بليدون ڪري. جي ڪڻ اينون ڪونهي ڪري، تو او آپري اسرائيلي قوم شون ڪايو جاوي.

### لوئي ڪاوڻ جون پيڻن رو قانون

10 پڇي پرميشور آي پي ڪهيو ڪه، ”تون ۾ هر هيڪ اسرائيلي هان پرديسي، جڪو تون پيڙا ري هي، جي ڪي لوئي ڪاڌو جون پيڻن، تو هون اوئي ري خلاف هوئين هان اوئي ني آپري قوم شون ڪاڌي چوڙين، 11 ڪيونڪ هر هيڪ جنار رو شاش اوئي ري لوئي ۾ هي. ايئي لوئي شون بليدون ري جگها تي تونري شارو ابوزو ڏيڃي هي هان لوئي باوڻ شون توني پاپون ري معافي ملي هي. 12 ايئي ري ڪري مهارو آي حڪم هي ڪه ڪو پي اسرائيلي جون پرديسي، ني لوئي ڪاوي، جون پيئي.

13 جي ڪڻ اسرائيلي جون پرديسي ڪي جنار جون پڪي رو شڪار ڪري، تو او جنار جلال هووي، او پڪي باڏي هان شجو لوئي زمين مائي بيوڻ ڏي، پڇي لوئي مائي متي نوڪي. 14 ڪيونڪ هر هيڪ جنار رو شاش اوئي ري لوئي ۾ هي، ايئي ري ڪري مهني اسرائيليون ني حڪم ڏينو، ڪه تي ڪي پي جنار رو لوئي ني ڪايا، ني پيئا. جڪو پي لوئي ڪاوي، جون پيئي، او آپري اسرائيلي قوم شون ڪاڌيو جاوي.

15 جي ڪو اسرائيلي جون پرديسي ڪي اهڙي جنار رو موش ڪاوي، جڪو موڙو هووي، جون ڪي جهنگلي جنار ماريو هووي، تو او آيرا گاپا ڏوئي هان جهيلي، پڻ شام توڻي پليت ريشي، پڇي او آجو اوجلو هوشي. 16 پڻ جي او آيرا گاپا ني ڏوئي هان ني جهيلي، تو او ڏوهي هوشي.“

### ناجائز واسطي ري باري ۾ قانون

1 18 پڇي پرميشور موسي ني ڪهيو ڪه، 2 ”تو اسرائيلي قوم ني ڪي ڪه هون پرميشور تونرو ايشور هون. 3 تي مصر ملڪ ري منڪون جهڙا ڪوم ني ڪريام، جيٽ تي ريتا هان ني ڪنعان ملڪ ري منڪون جهڙا ڪوم ڪريام، جيٽ هون توني لي جائين هان ني اوئون ري ريتون تي بيا. 4 تي مهارا حڪم هان مهارا قانون منيام ڪيونڪ هون پرميشور تونرو ايشور هون. 5 تي مهاري حڪمون هان قانون تي بيتا رهيا. جڪو ايئون ڪشي، او ايئي ري ڪري جيتو ريشي، ڪيونڪ هون پرميشور هون.

6 تون ۾ ڪو پي آپري ڪي نيڙڪي عزيزوڻي شون زنا ني ڪري، ڪيونڪ هون پرميشور هون. 7 تو آپري ما شون زنا ني ڪري، ڪيونڪ او تاري ما هي هان تاري ابا ري عزت هي. 8 تو آپري نڱي ما شون زنا ني ڪري، ڪيونڪ او پي تاري ابا ري عزت هي. 9 تو آپري بين شون زنا ني ڪري، پلي او تاري شڱي بين هووي، جون نڱي، بيشڪ او شاڱي گهر ۾ جائي هووي، جون ڪيٽ بيجڻ. 10 تو آپري پوتري جون ڏوتري شون زنا ني ڪري، ڪيونڪ او تارو رت هي. 11 تو آپري نڱي بين شون زنا ني ڪري، ڪيونڪ او پي تاري بين هي. 12 تو آپري پونا شون زنا ني ڪري، ڪيونڪ او تاري ابا ري بين هي. 13 تو آپري ماشي شون زنا ني ڪري، ڪيونڪ او تاري ما ري بين هي. 14 تو آپري ڪاڪي شون زنا ني ڪري، ڪيونڪ او تاري ڪاڪي ري عزت هي. 15 تو آپري بوئاري شون زنا ني ڪري، ڪيونڪ او تاري ڏيڪري ري عزت هي. 16 تو آپري بايي شون زنا ني ڪري، ڪيونڪ او تاري پائي ري عزت هي. 17 جي تو ڪي لڱائي پيڙو شوئي، تو تو اوئي ري ڏيڪري، پوتري جون ڏوتري شون زنا ني ڪري، ڪيونڪ آي اوئي لڱائي را نيڙا عزيز هي. ايئون ڪرڻ مموم گهڻي بي حياتي هي.

18 تُو آڀري لڳائي ري جيتي جي آڀري سالي شون بيٺان ني ڪري هان ني اُوئي ني آڀري لڳائي ري شوڪ نائي. 19 تُو ڪي لڳائي شون اُوئي ري گاپون آلي ري ڏنن ۾ زنا ني ڪري، ڪيونڪه او پليت هي. 20 تُو آڀري پاڙي آلي لڳائي شون زنا ني ڪري هان آڀري پليت ني ڪري. 21 تُو آڀري اولادون ۾ ڪيني پي مولڪ ڏيوتا ري شارو باشڏي ۾ ٻالڻ ري شارو ني ڏئي هان ني آڀري پرميشور ري نون ري بي عزتي ڪري، ڪيونڪه هون ٿورو پرميشور هون.

22 تون ۾ ڪو پي آدمي ڪي بيچي آدمي شون پوندائي ني ڪري، ايئون ڪرڻ تموم گهڻي بي حياتي هي. 23 تُو ڪي جنار شون زنا ني ڪري، ني تُو پليت هوئي جائي. ني ڪو لڳائي ڪي جنار شون پوندائي ڪري، ڪيونڪه ايئون ڪرڻ تموم گهڻي بي حياتي هي. 24 تُو ايئون ڪري آڀرو آڀري پليت ني ڪري. هون جڪو قومون ٿون آگهي ملڪ شون ڪاڊين، او پي اهڙي بچڙي ڪومون ري ڪري پليت هي. 25 اهڙي ڪومون ري ڪري اوئون رو ملڪ پي پليت هيو، ايئي ري ڪري هون اوئون ني اوئون ري بچڙائي ري سزا ڏين هان اوئون ني ملڪ شون ڪاڊين. 26 تي مهارا حڪم هان مهارا قانون منيا. ٿون ۾ هر هيڪ اهڙي بچڙي ڪومون شون اڻگو ري، پلي او اسرائيلي هوڙي، جون پرديسي. 27 ايئون ڪرڻ تموم گهڻي بي حياتي رو ڪوم هي، ڪيونڪه جڪو منڪ ٿون شون پيل اُوئي ملڪ ۾ ريتا، او ايئوج ڪرنا هان اوئون ري ڪري ملڪ پليت هيو. 28 جي تي اي ڪوم ڪري ملڪ ني پليت ڪرشم، تو تي پي اوئون آلي ڪار ملڪ شون ڪاڊيا جاشو. 29 جي ڪڻ ايئون ۾ هيڪ پي بچڙو ڪوم ڪرشي، تو او آڀري اسرائيلي قوم شون ڪاڊيو جاوي. 30 ايئي ري ڪري تي مهارا حڪم منيا هان آگلي بي شرمي آلي ريتون ڪتي ڪريا، ڪه ايئون ۾ قاشي پليت ني هوئي جائو، ڪيونڪه هون پرميشور ٿورو ايشور هون.

### اسرائيلي قوم ري شارو قانون

19

1 پڇي پرميشور موسي ني ڪهيو ڪم، 2 ”تُو شجي اسرائيلون ني حڪم ڏي ڪه تي پويتر هوئو، ڪيونڪه هون پرميشور ٿورو ايشور پويتر هون. 3 ٿون ۾ هر هيڪ آڀري ما ٻاپ ري عزت ڪري. تي پويتر ڏن رو ڪو پي ڪوم ني ڪريا. هون پرميشور ٿورو ايشور هون. 4 تي ٿون ري پوجا ني ڪريا هان ني آڀري شارو ڪو ڏيوتا ناهيا. هون پرميشور ٿورو ايشور هون. 5 جڏي تي پرميشور ري شارو ڪو جنار باڊي خيريت رو ٻليدون ڪروم، تو او ايئي نموني ڪريا، جڪي ني پرميشور قبول ڪري. 6 جڪي ڏن اي ٻليدون ڪريجي، اُوئي ري بيچي ڏن، تي اُوئي ٻليدون رو موش ڪائي شگهو هوم پڻ جڪو موش تيجي ڏن توڻي بچي، تو او ٻائي چوڙيا. 7 تيجي ڏن اُوئي ٻليدون ري موش ۾ ڪئين ني ڪايا، ڪيونڪه او پليت هي هان اي ٻليدون قبول ڪونهي هوڙي. 8 جڪو پي او ڪاشي، تو او ڏوهي هوڙي، ڪيونڪه اُوئي پرميشور رو پويتر ٻليدون پليت ڪيو هي. اهڙو منڪ اسرائيلي قوم شون ڪاڊيو جاوي. 9 جڏي تي آڀري پوک ٿوم، تو آڀري بني ري چارئي پاشي ڪئينڪه سٽا چوڙي ڏيا هان گڏا ٻونديتي ٻلام، ڪريوڙا سٽا پيڙا ني ڪريا. 10 تي آڀري انگور ري باگ را شجائي انگور ني توڙيا هان ڪريوڙا انگور پيڙا ني ڪريا. او غريبون هان پرديسيون ري شارو چوڙيا. هون پرميشور ٿورو ايشور هون.

11 ٿي چوري نِي ڪريام، دوکو نِي ڏيا هانَ هيڪيَ بيجيَ شون ڪوڙ نِي بوليا. 12 ٿي مهارو نون لي ڪوڙو شونش نِي ليا، جڪيَ شون مهاري نون ري بي عزتي هووي. هون پرميشور هون.

13 ٿي آپري پاڙي آلي شون ظلم نِي ڪريا هانَ نِي ڪئين ڪوشيا. ٿي مڙور ري مڙوري ڏن آتوئڻ شون پيل اوئي نِي ڏيا.

14 ٿي پوڙي نِي ٻرو پلو نِي ڪهيا هانَ نِي اونڌي آگهي ڪو شئي راکيام جڪيَ شون او ڏڪو کاوي. ٿي آپري پرميشور شون پيناجا. هون پرميشور هون.

15 ٿي فيصلو ڪرتي بلا بي انصافي نِي ڪريا. ٿي ڪي موٽي منڪ رو پاشو نِي ليا هانَ نِي ڪي غريب رو لحاظ راکيام پڻ شاچي من شون آپري

پاڙي آلي رو انصاف ڪريا. 16 ٿون ۾ ڪو پي آپري قوم ۾ چڱگلي هڻڻ آڻو نِي هووي. ٿي اهڙو ڪو پي ڪوم نِي ڪريام، جڪيَ شون ڪي پاڙي آلي ري جان جاوي. هون پرميشور هون.

17 ٿي آپري پائي ري شارو آپري من ۾ نفرت نِي راکيا هانَ آپري پاڙي آلي ري ڪي غلطي تي ضرور اوئي نِي چينپيا ڪه اوئي ري ڪري ٿي ڏوهي نِي

هوئو. 18 ٿي آپري قوم ري منڪون شون بدلو نِي ليا، نِي اوئون شون بير راکيام، پڻ آپري پاڙي آلي شون آب جترو پريم راکيا. هون پرميشور هون.

19 ٿي مهارا حڪم منيام ٿي آيرا جنار بيجي جنس ري جنار شون لگ نِي ڪرايا هانَ نِي آپري بني ۾ بي نموني را بيج پوکيا هانَ اهڙا گايا نِي پيريام جڪو بي فرق نموني ري ڏورون را ناهيوڙا هووي.

20 جي ڪو آدمي ڪي اهڙي لڱائي شون زنا ڪري، جڪو غلوم هووي هانَ ڪي بيجي ري مونگيئل هووي، نِي اوئي ري قيمت ڏينوڙي هووي

هانَ نِي او آزاد ڪينوڙي هووي، تو اوئون بيئون نِي سزا ڏيني جاوي، پڻ ماري نِي، ڪيونڪه او لڱائي آزاد ڪونهي هتي. 21 پچي او منڪ آپري ڏوه

ري معافي ري ٻليدون ري شارو هيڪ گهيتو پوٽر تنبو ري در تي پرميشور آگهي لي آوي. 22 پچي ايشور رو پوجاري او گهيتو ٻليدون ڪري هانَ پرميشور آگهي اوئي منڪ ري ڏوه رو ابوزو ڏي، پچي اوئي منڪ رو پاپ معاف هوشي.

23 جڏي ٿي ڪنعان ملڪ ۾ ڀڳي هر نموني را قل آلا بڻ پوکشوم تو پيلڪا تين شال بٽون رو قل نِي ڪايا، ڪيونڪه او ٿونري شارو حروم هوشي.

24 پچي چوٽي شال را شجائي قل پرميشور ري نون هوشي ڪه اوئي ري نون ري بڪوڻ هووي. 25 پڻ پونچوي شال ٿي بٽون را قل ڪائي شگهو هانَ ٿونري پوک ۾ برڪت هوشي. هون پرميشور ٿونرو ايشور هون.

26 ٿي موش پيڙو لوئي نِي ڪايا. ٿي جادو منتر نِي ڪريا هانَ نِي ڦال ڪاڍيا. 27 ٿي آپري مائي را بال گول نِي ڪترايا هانَ نِي آپري ڏاڙهي ري ڪنڊون ٽڙايا. 28 ٿي ڪيري مرڻ تي آپرو ڏيل زخمي نِي ڪريا هانَ نِي آپري ڏيل مائي ڪو نشون ٽڙايا. هون پرميشور هون.

29 ٿي آپري ڏيڪري پونڌي مارگ تي بيوڻ نِي ڏيا، متان او پليت هووي. ايتون نِي هووي ڪه اوئون ري پونڌائي ري ڪري سجو ملڪ ٻيڙو هووي.

30 ٿي پوٽر ڏن تي ڪو پي ڪوم نِي ڪريا هانَ مهاري پوٽر تنبو ري عزت ڪريا. هون پرميشور هون.

31 ٿي پوپون هانَ جادوگر ڪڍي نِي جايا، ايتون نِي هووي ڪه او ٿونري پليت ڪري. هون پرميشور ٿونرو ايشور هون.

32 ٿي ڏوڪرون هانَ موتون ري عزت ري شارو اُئي اُپيا هانَ آڀري پرميشور شون بيٺا جا. هون پرميشور هون.

33 ٿي اوتون پرديسيون تي ظلم ني ڪريام، جڪو تونري مُلڪ ۾ تون پيڙا ري هي. 34 ٿي اوتون پرديسيون شون اهڙو ج سلوڪ ڪريام، جون تي آڀري منڪون شون ڪرو هو هانَ اوتون شون ايترو پريم راکيام، جترو تي آپ شون ڪرو هو. ياد راکو، پيل ٿي پي مصر مُلڪ ۾ پرديسي هتا. هون پرميشور تونرو ايشور هون.

35 ٿي فيصلِي ۾، ماپ تول ۾ هانَ حساب ڪرڻ ۾ نا انصافي ني ڪريا. 36 پڻ تونري تاڪڙي، بت هانَ ماپ صحيح هووي. هون پرميشور تونرو ايشور هون، جڪو توني مصر مُلڪ شون ڪاڍي لي آيو هون.

37 ٿي مهارا شجائي قانون هانَ حڪم منيا هانَ اوتون تي بيٺا رهيا. هون پرميشور هون.“

### نافرموني ري سزا

20 <sup>1</sup> پڇي پرميشور موسي ني ڪهيو ڪ، <sup>2</sup> ”نو اسرائيلون ني آي پي شٽا ڪه ٿي جون او پرديسي جڪو تون پيڙا ري هي، او آڀرا اولاد مولڪ ڏيوتا ري شارو بليدون ني ڪري. جي ڪڻ ايئون ڪرشي، تو او ضرور نپ ماريو جاوي. اوني مُلڪ ۾ ريوڻ آلا اوني ني پتر هڻي نپ ماري چوڙي. <sup>3</sup> هون آپ اهڙي منڪ ري خلاف هوئين هانَ اوني ني اوني ري قوم شون ڪاڍي چوڙين، ڪيونڪه اوني آڀرا اولاد مولڪ ڏيوتا ري شارو بليدون ڪري مهارو پويتر تنبو هانَ مهاري پويتر نون ري بي عزتي ڪي هي. <sup>4</sup> جي اوني مُلڪ را منڪ اهڙي منڪ ري ڏوه تي اوني ني ماري ڪونهي، <sup>5</sup> تو پڇي هون آپ اوني منڪ هانَ اوني ري خاندان ري خلاف هوئين هانَ جڪون اوني پيڙا ملي مولڪ ڏيوتا آگهي شيش نمايا هانَ مهني شون بي وفائي ڪي، هون اوتون شجون ني اوتون ري قوم شون ڪاڍي چوڙين. <sup>6</sup> تون ۾ جڪو منڪ مهني چوڙي پويون هانَ جادوگرون ڪيڍي جاشي هانَ مهني شون بي وفائي ڪرشي، تو هون اوني ري خلاف هوئين. هون اوني ني اوني ري قوم شون ڪاڍي چوڙين. <sup>7</sup> ايئي ري ڪري ٿي آڀرو آڀي پويتر ڪرو، ڪيونڪه هون پرميشور تونرو ايشور هون. <sup>8</sup> ٿي مهارا حڪم منيا هانَ اوتون تي بيٺا رهيا. هون پرميشور هون، جڪو توني پويتر ڪرون هون. <sup>9</sup> تون ۾ جڪو منڪ آڀري ما جون باپ تي لعنت ڪري، تو او ضرور نپ ماريو جاوي. او آڀري موت رو آپ ذميوار هوشي، ڪيونڪه اوني آڀري ما جون باپ تي لعنت ڪي هي. <sup>10</sup> جي ڪو آڌمي آڀري پاڙي ري لڳائي شون زنا ڪري، تو او پيئي ضرور نپ ماريو جاوي. <sup>11</sup> جي ڪو آڌمي آڀري نڱي ما شون زنا ڪري آڀري باپ ري بي عزتي ڪري، تو او پيئي ضرور نپ ماريو جاوي هانَ او آڀري موت را آپ ذميوار هوشي. <sup>12</sup> جي ڪو آڀري بوٽاري شون زنا ڪري، تو او پيئي ضرور نپ ماريو جاوي، ڪيونڪه اوتون بي حياتي ڪي هي. او آڀري موت را آپ ذميوار هوشي.

<sup>13</sup> جي ڪو آڌمي ڪي پڇي آڌمي شون پوندائي ڪري، تو آي تموم گهڻي بي حياتي هي، ايئي ري ڪري او پيئي ضرور نپ ماريو جاوي هانَ او آڀري موت را آپ ذميوار هوشي. <sup>14</sup> جي ڪو آڀري لڳائي ري هوتي، آڀري شاشو شون بيٺان ڪري، تو آي هيڪ بي حياتي هي. او تينني باشدي ۾ باٿيا جاوي ڪه اهڙي بي حياتي ڪو پيجو ني ڪري.

15 جي ڪو آدمي ڪي جنار شون پوندائي ڪري، تو او ٻيئي ضرور ماري جاوي. 16 جي ڪو لگائي ڪي جنار شون پوندائي ڪري، تو او ٻيئي ضرور ماري جاوي، او آڀري موت را آپ ذميوار هوشي.

17 جي ڪڻ آڀري بين شون بينان ڪري، پلي اوئي ري شگي بين هووي، جون نگي، تو اي تموم گهڻي بي حياتي هي. او ٻيئي شجي اسرائيلي قوم آگهي ٺپ ماري جاوي، او آڀري موت را آپ ذميوار هوشي. 18 جي ڪو آدمي ڪي لگائي شون گاپون آئي ري ڏنون ۾ زنا ڪري، تو او ٻيئي آڀري قوم شون ڪاڍيا جاوي، ڪيونڪ اوئون ايتون ڏنون ۾ اي ڪينو هي.

19 تي آڀري ماضي جون پونا شون زنا ني ڪريا. جڪو ايتون ڪرشي، او آڀري ماشري هان فوڙي ري بي عزتي ڪري هي، ايتي ري ڪري او آڀري ڏوه را آپ ذميوار هوشي. 20 جي ڪڻ آڀري ڪاڪي شون زنا ڪري، تو او آڀري ڪاڪي ري بي عزتي ڪري هي. ايتون ڪرڻ آلا بنا اولاد مرشي هان آڀري ڏوه را آپ ذميوار هوشي. 21 جي ڪڻ آڀري پائي ري جيتي، آڀري بايي شون بينان ڪري، تو او آڀري پائي ري بي عزتي ڪري هي. اي بي حياتي هي. ايتون ڪرڻ آلا بي اولاد ريشي.

22 تي مهارا شجائي حڪم منيا هان اوئون تي بيتا رها. جي ايتون ڪونهي ڪروم، تو جڪو ملڪ هون توني ريوڻ ري شارو ڏئين، اوڻ شون ڪاڍيا جاشو. 23 تي اوئي قومون ري ريتون تي ني بيا، جڪو قومون هون تون آگهي شون ڪاڍين. اوئون اي شجائي ڪوم ڪيئا، ايتي ري ڪري مهني اوئون شون نفرت هي. 24 پڻ مهني توني ڪهيو ڪه هون توني اوئي ملڪ را بارش نائين. هون توني او ملڪ وراثت ۾ ڏئين، جڪو خوشحال هان آباد هي. هون پرميشور تونرو ايشور هون، جڪي توني بيجي قومون شون ڌار ڪيئا هي.

25 ايتي ري ڪري تي جلال هان حروم پڪيون ۾ فرق راڪيا. تي ڪي اهڙي جنار، پڪي جون ڌرتي تي شرڪڻ آئي جنار رو موش ني ڪايا، جڪون تي مهني حروم ڪهيو هي، متان تي پليت ني هونو. 26 تي مهاري شارو پويت رها، ڪيونڪ هون پويت هون. هون پرميشور هون، جڪي توني آڀري شارو چونڊيا هان بيجي قومون شون ڌار ڪيئا هي ڪه تي مهاري قوم هونو.

27 تي پوپا هان جادوگر پتر هئي ٺپ ماري چوڙيا، بيشڪ او آدمي هووي جون لگائي. او آڀري موت را آپ ذميوار هوشي.“

ايشور ري پوجاريون ري شارو قانون

1 پيجي پرميشور موسي ني ڪهيو ڪه، ”تو هارون را ڏيڪرام جڪو ايشور را پوجاري هي، اوئون ني اي حڪم ڏي ڪه جي ڪڻ تونري قبيلي ۾ مري، تو تي اوئي ري لاش نيڙا ني جايا، متان تي پليت هوئي جاو. 2 او رگو آڀري نيڙي عزيزون يعني آڀرا ما باپ، ڏيڪري، ڏيڪري، پائي 3 هان آڀري ڪناري شگي بين، جڪو اوئون پيڙي ري هي، اوئون ري لاش تي جائي شگهو هو. 4 ايتي شون نال ڪي بيجي ري لاش تي جائي آڀني پليت ني ڪريا.

<sup>5</sup> ايشور را پوجاري ڪيري مرڻ تي آڀرا ٻال ني ڪتراوي، ني آڀري ڌاڙهي ري ڪنڊون نٿاوي هان ني آڀني زخمي ڪري. <sup>6</sup> او آڀري ايشور ري شارو پويتر ري هان اوئي ري نون ري بي عزتي ني ڪري. ڪيونڪه پوجاري پرميشور ري شارو کاڌي آلا ٻائڻ آلا ٻليدون ڪري هي، ايئي ري ڪري او پويتر ري. <sup>7</sup> ايشور رو پوجاري ڪي اهڙي لڳائي شون بيان ني ڪري، جڪو پونڊي، طلاق آلي، جون ڪناري ني هووي، ڪيونڪه پوجاري ايشور ري شارو پويتر هي. <sup>8</sup> تي پوجاري ني پويتر سمجهام، ڪيونڪه او ايشور ري شارو کاڌي آلو ٻليدون ڪري هي. هون پويتر پرميشور هون، جڪو ٿوني پويتر ڪرون هون.

<sup>9</sup> جي ڪي پوجاري ري ڏيڪري پونڊي ڪوم ۾ آڀني پليت ڪري، تو او آڀري ٻاپ ني پليت ڪري هي. اهڙي ڏيڪري ٻاشڌي ۾ ٻالي چوڙيا.

### پوجاريون ري سردار ري شارو قانون

<sup>10</sup> جڏي پوجاريون ۾ ڪيني ماڻي تي تيل ڊوڙي پوجاريون رو سردار چونڊيو جاوي هان اوئي ني پويتر گاپا پرايا جاوي، تو او ڪيري مرڻ تي آڀري ماڻي را ٻال ٻڪوري ني هان ني آڀرا گاپا ڦاڙي. <sup>11</sup> پوجاريون رو سردار ڪيٽ پي مرڻي تي جائني ڪونهي شگهتوم، پلي اوئي را ما ٻاپ مري گيا هووي، او لاش تي جائني آڀني پليت ني ڪري. <sup>12</sup> جتري توڻي لاش اوئي ري گهري پڙيو هووي، اُتر تي توڻي او ايشور ري پويتر تنبو شون ٻاهر ني نڪري، ڪيونڪه او پرميشور ري شارو ماڻي تي پويتر تيل ڊوڙي چونڊيوڙو هي. هون پرميشور هون.

<sup>13</sup> پوجاريون رو سردار رگو ڪناري چوڪري شون بيان ڪري. <sup>14</sup> پوجاريون رو سردار ڪي اهڙي لڳائي شون بيان ني ڪري، جڪو روٺڀير جون طلاق آلي هووي، او ڪناري جون پونڊي ني هووي. او رگو آڀري قبيلي ري ڪناري چوڪري شون بيان ڪري. <sup>15</sup> جي پوجاريون رو سردار مهارو حڪم ڪونهي مني، تو اوئي ري اولاد پليت هوشي. ڪيونڪه هون پرميشور هون، جڪو اوئي سردار ني پويتر ڪرون هون.

<sup>16</sup> پڇي پرميشور موسي ني اي پي ڪهيو ڪه، <sup>17</sup> ”تو هارون ني شٽا ڪه تاري اولادون ۾ جي ڪيري ڏيل ۾ عيب هووي، تو او کاڌي آلو ٻليدون ڪرڻ ري شارو ايشور آگهي ني آوي. اي قانون تاري شجي پيڙهي ري شارو هميشا بيتو ري. <sup>18</sup> ڪو پي عيب آلو منڪ مهاري نيڙو ني آوي يعني اونڌو، پونگڙو، بي شڪلوم، ڪو پي جسموني عيب آلو، <sup>19</sup> پگ جون هات پاڳوڙو، <sup>20</sup> ڏوبوم، ننڍي قد آلو، اونڪ ۾ عيب آلو، چوپڙي ري بيماريون آلو، جون ڪي بات ۾ نامتد هويو هووي. <sup>21</sup> هارون پوجاري ري شجي پيڙهي ۾ جڪي ني ڪو پي ڏيل ۾ عيب هووي، تو او پرميشور ري شارو ٻائڻ آلا ٻليدون ني ڪري. ڪو پي عيب آلو منڪ ايشور ري شارو کاڌي آلو ٻليدون ني ڪري. <sup>22</sup> پڻ او ايشور آگهي ڪيڙي ٻليدون رو کاڌو کائي شگهي هي، پلي او کاڌو پويتر هووي جون شجون شون وڌيڪ پويتر هووي. <sup>23</sup> عيب آلو منڪ شجون شون وڌيڪ پويتر جگها ري در ري پڙدي ڪيدي، جون ٻليدون ري جگها تي جائني ڪونهي شگهتو. ايئن ني هووي ڪه او مهاري پويتر شيون پليت ڪري. هون اوئون ني پويتر ڪرڻ آلو پرميشور هون.“

<sup>24</sup> پڇي موسي، هارون، اوئي ري شجي ڏيڪرون هان شجي اسرائيلي قوم ني ايشور ري شجي باتون شٽائي.

پويتر هان پليت شيون

# 22

<sup>1</sup> پڇي پرميشور موسي نِي ڪهيو ڪم، <sup>2</sup> ”تُو هارُون پوجاري هان اُوئي ري ڏيڪرون نِي آي حُڪم ڏي ڪه اسرائيلي قوم را منڪم، جڪو پويتر ٻليدون مهاري شارو ڪري هي، اُوئي نِي او خيال شون هات لگاوي ڪه مهاري نون ري بي عزتي ني هووي. هُون پرميشور هون. <sup>3</sup> تون ۾ جڪو پوجاري پليت هووي، تو او اُون پويتر ٻليدونون ڪيڏي ني جاوي، جڪو اسرائيليون پرميشور ري شارو راڪئي هي. جي ڪُن اِينون ڪرشي، تو او مهارو پوجاري ڪونهي ري. آي قانون تون ۾ پيڙهي شون پيڙهي توڻي هميشا بيتو ري. هُون پرميشور هون.

<sup>4</sup> هارُون پوجاري ري اولاد ۾ جي ڪي آڌمي نِي ڪوڙه جون جريان ري بيماري هووي، تو او پويتر شيون اُترِي توڻي ني کاوي، جتري توڻي او بيماري شون آچو اوجلو ني هووي. جي پوجاري ڪي اهڙي شئي ني هات لگاوي، جڪو لاش ري ڪري پليت هوئي هووي، جون اهڙي آڌمي ني هات لگاوي، جڪي ري عضوي ۾ گند بيتو هووي، <sup>5</sup> جون او ڪي پليت سرڪڻ آڻي جنارم، جون ڪي پليت منڪ ني هات لگائي، تو او پليت هوئي جاشي. <sup>6</sup> جي او اِينون ۾ ڪي پي شئي ني هات لگائي، تو او شام توڻي پليت ريشي هان جتري توڻي او جهيلي ني، اُترِي توڻي او پويتر ٻليدونون رو موش کائي ڪونهي شگهتو. <sup>7</sup> او ڏن آتوڻ شون پڇي صاف هوشي، پڇي او پويتر ٻليدونون رو موش کائي شگهي هي، ڪيونڪه آي اُوئي رو کاڌو هي. <sup>8</sup> او ڪي اهڙي جنار رو موش کائي آڀني پليت ني ڪري، جڪو مُوڙو هووي، جون ڪي جهنگلي جنار ماريو هووي. هُون پرميشور هون.

<sup>9</sup> شجائي پوجاري مهارا حُڪم مَني، ني تو او ڏوهي هوشي. جي او مهاري پويتر شيون پليت ڪرشي، تو او مري جاشي. هُون اُونون ني پويتر ڪرڻ آڻو پرميشور هون.

<sup>10</sup> پويتر ٻليدونون رو موش رگو پوجاري هان اُوئي ري خاندان را منڪ کائي شگهي هي. ڪو پي پرديسي ميموڻ جون مڙور آي موش ني کاوي.

<sup>11</sup> پڻ پوجاري را غلوم، بونهي هان اُونون را ٻال آي موش کائي شگهي هي، پلي او مول لينوڙا، جون اُوئي ري گهري جايوڙا هووي. <sup>12</sup> جي پوجاري ري ڏيڪري آڀري قبيلي شون ٽال بيچڻ بيٺان ڪيئو هووي، تو او پويتر ٻليدونون رو موش کائي ڪونهي شگهتي. <sup>13</sup> پڻ جي ڪي پوجاري ري ڏيڪري رونڊبير هووي، جون اُوئي ني طلاق ڏينوڙي هووي، جون بونجڪي هووي هان جڏي او پاڇي آڻي آڀري باپ ري گهري ري، تو پڇي او آڀري باپ ري حصي رو ٻليدون رو موش کائي شگهي هي. پڻ ڪو پي پرديسي آي موش کائي ڪونهي شگهتو.

<sup>14</sup> جي ڪو منڪ ڀل ۾ پويتر ٻليدون شون پوجاري ري حصي رو موش کاوي، تو اُوئي ني پوجاري ني ايني شون ٽال پونچ حصا پيجا ڏيوڻا پڙشي.

<sup>15</sup> پوجاري اُوئي پويتر ٻليدون ري عزت ڪري، جڪو اسرائيلي پرميشور ري شارو ڪري هي. <sup>16</sup> پوجاري پيڇي اسرائيليون ني آڀري حصي رو موش کاڻ ني ڏي. جي اِينون ڪرشي، تو آڀري ڏوه را آپ ذميوار هوشي. هُون اُونون ني پويتر ڪرڻ آڻو پرميشور هون.“

### جنار ٻليدون ڪرڻ رو قانون

17 ڀڄي پرميشور موسيٰ نبي ڪهيو ڪم، 18 ”تو هارون پوجاري، اوني ري ڏيڪرون هان شجي اسرائيلي قوم ني اي حڪم ڏي ڪه جي ٿون ۾ ڪو اسرائيلي جن پرديسي جڪو اوئون پيڙو ري هي، جڏي او پرميشور ري شارو باٺن آلا ٻليدون لي آوي، پلي او باش باشيوڙا هووي، جن آڀري خوشي رام، 19 تو او آڀري ڊگون، گهيتون هان ٻڪرون ۾ بي عيب نر لي آوي، جڪو هون قبول ڪرين. 20 او اهڙو جنار ني لي آوي، جڪي ۾ ڪو عيب هووي، ڪيونڪ هون او قبول ڪونهي ڪرون. 21 جي ٿون ۾ ڪو پرميشور آگهي آڀري باشيوڙي باشون پوري هوئن، جن آڀري خوشي شون خيريت رو ٻليدون لي آوي، تو او آڀري جنار يعني ڊگي، ڊگي، ڊم، ٻڪري ۾ بي عيب جنار لي آوي ڪه هون او قبول ڪرون. 22 تي پرميشور آگهي باٺن آلي ٻليدون ري شارو اهڙا جنار ني لي آيا، جڪي ۾ ڪو عيب هووي يعني اونڌو، هاڏڪي پاڳوڙو، زخمي، رشي آٿو، خارش آٿو جن چوپڙي ري بيماري آٿو. 23 جي ڪن آڀري خوشي شون خيريت رو ٻليدون ڪري، تو اوني ري شارو اهڙو ڊگو جن گهيتو لي آوي، جڪي رو ڪو عضوو نينو جن موتي هووي، پڻ جڏي او آڀري باشيوڙي باش پوري هوئن ري شارو اهڙو جنار لي آوي، تو او قبول ڪونهي هووي. 24 تي پرميشور آگهي اهڙا جنار ني لي آيا، جڪو ڪسي ڪيٽوڙا، عضوي تي ڌڪ لاڳوڙا، جن عضوا ڪت ڪري ڪاڍيوڙا هووي. تي آڀري ملڪ ۾ اينون ني ڪريا. 25 تي ڪي پرديسي شون عيب آٿو جنار مول لي، آڀري ايشور ري شارو ڪاڏي آٿو ٻليدون ني ڪريا، ڪيونڪ اهڙو ٻليدون پرميشور قبول ڪونهي ڪري.“

26 ڀڄي پرميشور موسيٰ نبي ڪهيو ڪم، 27 ”جڏي ٿونري جنارون ۾ ڊگي، ٻڪري جن ري ڦل ڏي، تو او شات ڏن آڀري ما پيڙو ري. ڀڄي آٿون ڏن اوني ني باٺن آلي ٻليدون ري شارو ڏيا، ڀڄي او ٻليدون ايشور قبول ڪرشي. 28 تي ڪو پي ڊگي، ٻڪري جن ڊم، اوني ري ڦل پيڙي هيڪي ڏن ني باڍيا. 29 جڏي تي پرميشور ري شارو شڪر گذاري رو ٻليدون ڪرو، تو ايشور ڪريا ڪه ايشور او قبول ڪري. 30 تي او موش اوشج ڏن ڪايا، پڻ شاڪلي توڻي بچائي ني راکيا. هون پرميشور هون.

31 تي مهارا حڪم منيا هان اوئون تي بيتا رهيا. هون پرميشور هون. 32 تي مهاري پويتر نون ري بي عزتي ني ڪريا هان اسرائيليون ۾ مهارو نون پويتر منيا. هون ٿوني پويتر ڪرڻ آٿو پرميشور هون. 33 هون ٿوني مصر ملڪ شون ايني ري ڪري ڪاڍي لي آيو ڪه ٿي مهني آڀرو ايشور منو. هون پرميشور هون.“

### پرميشور را راکيوڙا پرڀ

1 ڀڄي پرميشور موسيٰ نبي ڪهيو ڪم، 2 ”تو اسرائيليون ني حڪم ڏي ڪه پويتر مندلي را منڪ پيڙا هوئي پرميشور را راکيوڙا پرڀ ملهاوي، او آي هي.“

### پرمیشور رو پوټر ڏن

<sup>3</sup> ٽي هفتي ۾ ڇي ڏن ڪوم ڪريام، پڻ شاتوين ڏن آروم ڪريا هان پگتري ري شارو پيڙا هويا. ٿي جيٽ پي رو اوئي ڏن ڪو پي ڪوم ني ڪريام، ڪيونڪه آي پرميشور رو پوټر ڏن هي.

<sup>4</sup> پرميشور را راڪيوڙا پرب آي هي، جڪو ٿي پيڙا هوئي ملهايا.

### فسح هان بنا ڪمير ٻاٽي رو پرب

<sup>5</sup> پرميشور ري فسح رو پرب پيلڪي مهيتي ري چوڏي تاريخ رو شام رو ملهايا. <sup>6</sup> پچي اوئيچ مهيتي ري پنڌري تاريخ رو پرميشور ري ياد ۾ بنا ڪمير ٻاٽي رو پرب شروع هوشي. اوئي ۾ ٿي شات ڏن بنا ڪمير ٻاٽي ڪايا. <sup>7</sup> ايني پرب ري پيلڪي ڏن پوټر منڊلي را منڪ پيڙا هوئي مهاري پگتري ڪري هان آبرو ڪو پي ڪوم ني ڪري. <sup>8</sup> ايني شاتون ڏنون ۾ ٿي هروز پرميشور آگهي ٻاٽن آلا ٻليدون ڪريا. ٿي شاتوين ڏن پيڙا هوئي مهاري پگتري ڪريا هان آبرو ڪو پي ڪوم ني ڪريا.

### ڏون رو پرب

<sup>9</sup> پچي پرميشور موسي ني آي پي ڪهيو ڪم، <sup>10</sup> ”تو اسرائيليون ني حڪم ڏي ڪه جڏي ٿي اوئي ملڪ ۾ جائو، جڪو هون ٿوني ڏئين، جڏي ٿي آبري پوک رو لبارو ڪرو، تو اوئي رو پيلڪو گڏو پوجاري ني ڏيا. <sup>11</sup> پچي پوجاري او ڏون رو گڏو پوټر ڏن ري بيچي ڏن آچر رو پرميشور آگهي هلاوي ڪه او پرميشور قبول ڪري. <sup>12</sup> پچي ٿي اوئيچ ڏن هيڪ شال رو بي عيب گهيتو لي پرميشور آگهي ٻاٽن آلو ٻليدون ڪريا. <sup>13</sup> ايني شون ٽال ڏون ري ٻليدون ري شارو چار شير تيل ملايوڙي آئي شون ٻاٽن آلو ٻليدون ڪريام، جڪي ري خوشبو پرميشور ني تموم گهڻي پسند هي. ايني شون پچي هيڪ شير انگورون ري رس رو ٻليدون ڪريا. <sup>14</sup> جڏي ٿي آي ٻليدون ڪرشم، تو ٿي آبري ٿوئي پوک رو ڏون ڪائي شگهو هو. پچي پلي ٿي اوئي ني ڪاچو ڪائو، روندي ڪائو، جون اوئي ري ٻاٽي گهڙي ڪائو. ٿي جيٽ پي رو ٿونري سڄي پيڙهي ري شارو آي قانون هميشا بيتو ري.

### پيلڪي پوک رو پرب

<sup>15</sup> جڪي ڏن ٿي هلاوڻ آئي ٻليدون ري شارو ڏون را گڏا لي آشوم، تو اوئي ڏن شون شات هفتا گڻيا. <sup>16</sup> پچي پچاشوين ڏن يعني آچر رو پرميشور ري شارو پيلڪي پوک رو ٻليدون ڪريا. <sup>17</sup> ٿون ۾ هر خاندان چار شير ميڊي آئي شون بي ٻاٽي گهڙي، جڪي ۾ ڪمير ملايوڙو هوئي. پچي اوئي شون هلاوڻ آلو ٻليدون ڪريا. آي پرميشور ري شارو پيلڪي پوک رو ٻليدون هوشي. <sup>18</sup> ٿي ايني ٻليدون پيڙو هيڪ نوگهڙو، بي گهيتا هان هيڪي شال را شات بي عيب گهيتا لي آيا. پچي ايتون شون پرميشور آگهي ٻاٽن آلو ٻليدون ڪريا. ايني شون ٽال ڏون هان انگورون ري رس رو ٻليدون ڪريام، جڪي ري خوشبو پرميشور ني تموم گهڻي پسند هي. <sup>19</sup> پچي ٿي پاپ ري معافي ري ٻليدون ري شارو هيڪ بڪر هان خيريت ري ٻليدون ري شارو هيڪي شال را بي بي عيب گهيتا ٻليدون ڪريا. <sup>20</sup> پچي پوجاري هيڪي شال را بي گهيتا هان پيلڪي پوک ري ٻاٽي پرميشور آگهي هلاوي، آي

هلاڻو آڻو ٻليدون هي. آي پوجاريون رو حصو هي، جڪو پرميشور ري شارو پويتر هي. <sup>21</sup> پيچي اوڻيج ڏن پويتر منڊلي را منڪ پيڙا هوئي مهاري پگتي ڪري هان آڻو ڪو پي ڪوم ني ڪري. ٿي جيٽ پي رو ٿونري شجي پيڙهي ري شارو آي قانون هميشا بيتو ري.

<sup>22</sup> جڏي ٿي آڻو لهارو ڪرو، تو آڻي پوک ري چارئي ڪنڊون ني لڻيا هان گڏا ٻونڌتي ٻلا ڪريوڙا شتا ني چونڊيا. او غريبن هان پرديسيون ري شارو چوڙيا. هون پرميشور ٿونرو ايشور هون.

### نوئي شال رو پرڀ

<sup>23</sup> پيچي پرميشور موسي ني ڪهيو ڪم، <sup>24</sup> ”تو اسرائيليون ني آي شتا ڪه شاتوين مهيتي ري پيلڪي تاريخ ٿونري شارو خاص آروم رو ڏن هي. اوئي ڏن پويتر منڊلي را منڪ پيڙا هوئي هان نر شينگا بجائي مهاري پگتي ڪري. <sup>25</sup> اوئي ڏن ٿي آڻو ڪو پي ڪوم ني ڪريا، ٻن مهاري شارو ٻاڻن آڻو ٻليدون ڪريا.“

### ايوزي رو ڏن

<sup>26</sup> پيچي پرميشور موسي ني ڪهيو ڪم، <sup>27</sup> ”تو اسرائيلي قوم ني آي پي شتا ڪه شاتوين مهيتي ري ڏس تاريخ ٿونري شارو ايوزي رو ڏن هوشي. اوئي ڏن پويتر منڊلي را منڪ روزا راڪي هان مهاري پگتي ڪري. پيچي پرميشور آگهي ٻاڻن آلا ٻليدون ڪري. <sup>28</sup> ٿي اوئي ڏن ڪو پي ڪوم ني ڪريا، ڪيونڪه آي ايوزي رو ڏن هي. اوئي ڏن پرميشور ٿونري ايشور آگهي ٿونري شارو ايوزو ڏينو جاشي. <sup>29</sup> جي ڪن اوئي ڏن روزو ڪونهي راڪي، تو او اسرائيلي قوم شون ڪاڍيو جاوي. <sup>30</sup> جي ڪن اوئي ڏن ڪو پي ڪوم ڪرشي، تو هون اوئي ني آڻي منڪون شون متائي چوڙين. <sup>31</sup> ٿي اوئي ڏن ڪو پي ڪوم ني ڪريا. ٿي جيٽ پي رو، آي قانون ٿونري شجي پيڙهي ري شارو هميشا بيتو ري. <sup>32</sup> آي ٿونري شارو خاص آروم رو ڏن هوشي، ايئي ڏن ٿي روزا راڪيا. ٿي شاتوين مهيتي ري نئو تاريخ رو شام شون لي بيجي ڏن ري شام توڻي آي ڏن ملهايا.“

### تنئون آڻو پرڀ

<sup>33</sup> پيچي پرميشور موسي ني ڪهيو ڪم، <sup>34</sup> ”تو اسرائيليون ني شتا ڪه شاتوين مهيتي ري بندري تاريخ رو تنئون آڻو پرڀ شروع هوشي. ٿي آي پرڀ، شات ڏن پرميشور ري شارو ملهايا. <sup>35</sup> پرڀ ري پيلڪي ڏن پويتر منڊلي را منڪ پيڙا هوئي مهاري پگتي ڪري. ٿي اوئي ڏن آڻو ڪو پي ڪوم ني ڪريا. <sup>36</sup> ٿي ايئي شات ڏنن ۾ هروز پرميشور آگهي ٻاڻن آلا ٻليدون ڪريا. پيچي آڻون ڏن پويتر منڊلي را منڪ پيڙا هوئي مهاري پگتي ڪري هان پرميشور آگهي ٻاڻن آلا ٻليدون ڪري. ٿي اوئي ڏن آڻو ڪو پي ڪوم ني ڪريا.“

<sup>37</sup> آي پرميشور ري طرفون راڪيوڙا پرڀ هي، جڪي ۾ پويتر منڊلي را منڪ پيڙا هوئي مهاري پگتي ڪري. پيچي ٿي پرميشور آگهي ٻاڻن آلا ٻليدون، ڏن را ٻليدون، ٻاڍيوڙي جنارون را ٻليدون، انگورون ري رس را ٻليدون، راڪيوڙي ڏن تي ملهايا. <sup>38</sup> آي ٻليدون اوڻون ٻليدون شون ٿاڻ هي، جڪو پويتر ڏن تي ڪريجي هي. ايئي شون ٿاڻ پرميشور آگهي ڏن را ٻليدون، منٿ را ٻليدون هان آڻي خوشي شون ڏينوڙا ٻليدون ڪريا.

39 شاتوين مهڻي ري پنڌري تاريخ، جڏي ٿي آڀري پوک رو لبارو ڪرو، تو شات ڏن پرميشور ري شارو تنبئون آڻو پرب ملهايا. ٿي پيلڪي هان انوين ڏن آروم ڪريا. 40 ٿي پيلڪي ڏن آڀري بٽون شون شني ميوات، ڪڇي ري ٽالئي، گهائي بٽون هان يوڪلم ري ٽالئي لي، پرميشور آڀري ايشور آگهي شات ڏن خوشي ملهايا. 41 ٿي هر شال شاتوين مهڻي ۾ پرميشور ري شارو شات ڏن آي پرب ملهايا. آي قانون ٿونري سڄي پيڙهي ري شارو هميشا بيتو ري. 42 سجائي اسرائيلي شات ڏن تنبئون ۾ ري، 43 ڪه ٿونري سڄي پيڙهي ني خبر پڙي ڪه جڏي هون اسرائيليون ني مصر ملڪ شون ڪاڍي لي آيو هتو، اوني تيم او تنبئون ۾ ريتا. هون پرميشور ٿونرو ايشور هون.“

44 ڀي نموني موسيٰ اسرائيليون ني پرميشور ري راڪيوڙي سڄي پريون ري باري ۾ سٿايو.

### ڏينا هان پرميشور ري نون ري ٻائي

24 <sup>1</sup> پڇي پرميشور موسيٰ ني ڪهيو ڪم، <sup>2</sup> ”تو اسرائيليون ني حڪم ڏي ڪه او ٿي ڪيڍي ڪوتي ڪاڍيوڙو زيتون رو نج تيل لي آوي، ڪه پويتر جگها ۾ اڃائي ري شارو ڏينا هميشا ٻٽا ري. <sup>3</sup> هارون ڏينائڙي، پويتر تنبو ري پويتر جگها ۾ اوني پڙڌي آگهي راڪي، جڪي لاري وچن ري سنڌوڪ هي. او شام شون لي شاکلي توڻي پرميشور آگهي اوني ري سنپال ڪري. آي قانون اسرائيلي قوم ري سڄي پيڙهي ري شارو هميشا بيتو ري. <sup>4</sup> هارون پرميشور آگهي نج شوني ري ڏينائڙيون را ڏينا هميشا ٻائي راڪي. <sup>5</sup> پڇي تو ميداي آي شون ٻارهي ٻائي گهڙي هان هر هيڪ ٻائي چار شير هووي. <sup>6</sup> پڇي او ٻائي پرميشور آگهي نج شون ري تيبل مائي بي قطارون ۾ راڪي يعني هر قطار ۾ چي ٻائي. <sup>7</sup> پڇي تو هر قطار ۾ نج لوبون راڪي ڪه او يادگيري يعني پرميشور آگهي ٻائڻ آڻو ٻليدون هووي. <sup>8</sup> هارون آي تازي ٻائي هميشا پرميشور آگهي هر پويتر ڏن تي تيبل مائي ترتيب شون راڪي. آي اسرائيليون ري طرفون هيڪ وچن هي، جڪو هميشا ريشي. <sup>9</sup> تيبل مائي راڪيوڙي آي ٻائي هارون هان اوني ري ڏيڪرون رو حصو هي. او آي ٻائي پويتر جگها تي پيشي ڪاوي، ڪيونڪه او پرميشور ري شارو ٻائڻ آڻي ٻليدونون رو تموم گهڻو پويتر حصو هي، جڪون تي هميشا پوجاريون رو حق هوئي.“

### پرميشور ري خلاف ٻولڻ ري سزا

10 هيڪ چوڪرو هتو، جڪي رو ٻاپ مصري هان ما اسرائيلي هتي. اوني رو هيڪي اسرائيلي منڪ شون جهيڙو هوپو هان او بيئي تنبئون ۾ پڙهڻ لاگا. <sup>11</sup> اوني چوڪري ري ما رو نون سلوميت هتو، جڪو ڊبري ري ڏيڪري هان دان قوم ري هتي. او چوڪرو پرميشور ري خلاف ٻوليو هان اوني ري نون تي لعنت ڪي، تو منڪ اوني ني جهالي موسيٰ ڪيڍي لي گيا. <sup>12</sup> پڇي اوتون اوني چوڪري ني قيد ۾ راڪيو هان پرميشور ري فيصللي رو انتظار ڪيو.

13 پڇي پرميشور موسيٰ ني ڪهيو ڪم، <sup>14</sup> ”تو اوني چوڪري ني تنبئون شون ٻاهر لي جا هان جڪي منڪون اوني ني لعنت ڪرتي سٿيو هتو، او سجائي اوني ري مائي تي هات راڪي. پڇي سجائي منڪ اوني ني پتر هڻي ٺپ ماري چوڙي. <sup>15</sup> تو اسرائيليون ني ڪي ڪه جڪو پي آڀري

ایشور تي لعنت ڪرشي، تو او آڀري ڏوه رو آپ ذميوار هوشي. 16 جڪو پي پرميشور ري نون ري خلاف بولشي، تو اوني ني ضرور موت ري سزا ڏيني جاوي هان شجائي منڪ اوني ني پتر هئي نپ ماري چوڙي. جڪو پي پرميشور ري نون ري خلاف بولشي، اوني ني ضرور موت ري سزا ڏيني جاوي، بيشڪ او اسرائيلي هووي جون پرديسي.

17 جي ڪو منڪ ڪي منڪ ني ماري، تو او نپ ماريو جاوي. 18 جي ڪو منڪ ڪي جنار ني ماري، تو اوني جنار ري قيمت پري، جون جنار ري بدلي جنار.

19 جي ڪو منڪ آڀري پاڙي آلي ني زخمي ڪري عيب آلو ڪري، تو اوني شون پي ائيج ڪريا، 20 يعني هاڙڪي ري بدلي هاڙڪي، اونڪ ري بدلي اونڪ هان ڏونت ري بدلي ڏونت. اوني منڪ پي جي ني جڪو پي عيب آلو ڪيو هي، اوني شون ائيج ڪريا. 21 جي ڪو منڪ ڪو جنار ماري، تو اوني ري قيمت پري. جي ڪو منڪ ڪي منڪ ني ماري، تو او نپ ماريو جاوي. 22 اي قانون شجون ري شارو برابر هي، پلي ڪو اسرائيلي هووي، جون پرديسي. هون پرميشور ٿونرو ايشور هون.

23 پيچي موسي اسرائيليون ني پرميشور ري او شجي باتون شتائي. او اوني لعنت ڪرڻ آلي چوڪري ني تنئون شون باهر لي گيا هان اوني ني پتر هئي نپ ماري چوڙيو. ايني نموني اسرائيليون ائيج ڪيون، جون پرميشور موسي ني حڪم ڏينو هتو.

### شاتوين شال ري بازي ۾ حڪم

25<sup>1</sup> پيچي پرميشور سينا جبل تي موسي ني ڪهيو ڪم، 2 ”تو اسرائيليون ني ڪني ڪه جڏي تي اوني ملڪ ۾ جائو، جڪو هون ٿوي ڏين، تو اوني ملڪ ري بني هيڪي شال ري شارو پرميشور ري شارو چوڙيا. 3 تي چي شال آڀري بني پوڪيا، آڀرا انگورون را باگ چونگيا هان ائون ري پوک پيڙي ڪريا، 4 پڻ شاتون شال بني ري شارو آروم رو شال هوشي. تي شاتوين شال اوني ني پرميشور ري شارو چوڙيا هان آڀري بني ني پوڪيا هان ني انگور را باگ چونگيا. 5 تي او پوک ني باڊيا، جڪو ٿونري بني ۾ هاڻي اڱي هان ني آڀرا بنا چونگيورا انگور پيڙا ڪريا، ڪيونڪه اي بني ري شارو آروم رو شال هي. 6 شاتوين شال بني ۾ جڪو پي پوک هووي، تي اوني ۾ آڀري ضرورت ري شارو ليا. باقي پوک تي ٿاري بونهون، بونهيون، مڙورون هان پرديسيون رو حق هوشي، جڪو ٿون پيڙا ري هي. 7 ايني شون نال اوني شال ري شجي پوک ٿاري جنارون هان ڌرتي ماڻي ريوڻ آلي پيچي جنارون ري شارو هوشي.

### آزادي رو شال

8 جڏي بني را آروم را شال، شات گهمرا پورا هووي يعني ائونجاه شال، 9 تو پنجاهين شال ري شاتوين مهيتي ري ڏش تاريخ رو جڏي ايوڙي رو ڏن هوشي، اوني ڏن تي شجي ملڪ ۾ نر شينگا بجايا. 10 تي پنجاهون شال پويتر منيا هان شجي ملڪ ۾ آزادي رو ڏن ملهايا. اي ٿونري شارو آزادي رو شال هوشي، جڪي ۾ هر هيڪ منڪ ني اوني ري بيچوڙي ملڪيت پاچي ملي هان هر هيڪ غلوم آزاد هووي ڪه او آڀري خاندان ڪيڍي

پاڇو جاوڙي. <sup>11</sup> پنجاهون سال ٿونري شائو آزادي رو سال هوشي. ٿي اوهي سال آيري بني ني پوكيا. جڪو پوك هاقي اگي، ٿي او پوك هان آيرا انگور توڙي پيڙا ني ڪريا. <sup>12</sup> ڪيونڪه اي آزادي رو سال هوشي، جڪو ٿونري شائو خاص هان پويتر هوشي. ايئي ري ڪري ٿي آيري پوك شون اٿرو ليا، جترو ٿي هيڪي ڏن ڪائي شگهو.

<sup>13</sup> آزادي ري سال ۾ هر هيڪ منڪ ني اوهي ري مال ملڪيت پاڇي ڏيا. <sup>14</sup> جي ٿي آيري قوم ري ڪي منڪ شون بني ليئو، جون بيچو، تو هيڪي بيچي شون دوکو ني ڪريا. <sup>15</sup> ٿي بني ري قيمت ايئي نموني لگايا ڪه اوڻ آلي آزادي ري سال توڻي اوهي ۾ ڪتري پوك هوشي. <sup>16</sup> جي گهڻا سال هوشي، تو گهڻي قيمت لاگشي هان جي گهٽ سال هوشي، تو گهٽ قيمت لاگشي. اي قيمت اوهي پوك تي لاگشي، جڪو بني اوڻ آلي آزادي ري سال توڻي پوك ڏيشي. <sup>17</sup> ٿي هيڪي بيچي شون دوکو ني ڪريا، پڻ آيري ايشور شون پيٿاجام ڪيونڪه هون پرميشور ٿونرو ايشور هون.

### پرميشور ري برڪت

<sup>18</sup> جي ٿي مهارا قانون هان مهارا حڪم منشو هان اوهون تي بيتا ريشو، تو ٿي اوهي ملڪ ۾ سُڪ شون ريشو. <sup>19</sup> بني توڻي آيري پوك ڏيشي هان ٿي ڏنو ڪرشو هان سُڪ شون ريشو. <sup>20</sup> جي ٿي شوچو ڪه مهني شاتوين سال نڪو پوک پوکون هان نڪو لئون، تو ڪي ڪاشون؟ <sup>21</sup> تو سُٿوم هون چوين سال توڻي اٿري برڪت ڏين ڪه توڻي اوڻ آلي تينون شالون توڻي ڪي پي شئي ري ڪوت ڪونهي هوڙي. <sup>22</sup> جڏي ٿي آونين سال ري پوک پوکشوم، تو ٿون ڪيدي اٿرو ڏون هوشي ڪه ٿي پوک ري لپاري توڻي ڪائي شگهو.

### بني ري باري ۾ قانون

<sup>23</sup> ڪو پي منڪ آيري بني هميشا ري شائو ني بيچي، ڪيونڪه بني مهاري هي هان ٿي رگو مسافر هان ميموڻ هو. <sup>24</sup> جي ڪڻ آيري بني بيچي، تو اي اوهي رو حق هي ڪه او آيري بني پاڇي پي چوڙاوي. <sup>25</sup> جي ڪو اسرائيلي غريبي ري ڪري آيري ڪئين بني بيچي، تو ضرور هي ڪه اوهي رو ڪو پي نيڙو عزيز او بني چوڙاوي. <sup>26</sup> جي اوهي رو ڪو نيڙو عزيز ني هوڙي، جڪو او بني چوڙاوي هان ڪئينڪه تيم شون پيچي، او آپ اٿرو امير هوڻي جاوڙي ڪه او آيري بني چوڙائي شگهي، <sup>27</sup> تو او حساب ڪري ڪه بني بيچي ڪترا شال هويا هي. ايئي حساب شون او باقي شالون را پشام اوهي منڪ ني ڏي جڪي ني بني بيچي هتي هان پيچي او پڙي آيري بني رو مالڪ هوڻي جاوڙي. <sup>28</sup> پڻ جي اوهي ڪيدي بني چوڙاوي را پشام ڪونهي، تو اوڻ آلي آزادي ري سال توڻي او بني مول ليون آلي ڪيدي ريشي. جڏي آزادي رو سال آشي، تو او آيري بني رو مالڪ هوشي.

<sup>29</sup> جي ڪو منڪ آيرو او گهر بيچي، جڪو ڪوت آلي شهر ۾ هي، تو او اوهي ني هيڪي شال ۾ چوڙاوي يعني او پوري هيڪي شال توڻي اوهي گهر ني چوڙاوي رو حقدار هوشي. <sup>30</sup> جي او منڪ هيڪي شال ۾ آيرو گهر ني چوڙائي شگهي، تو پيچي او گهر هميشا ري شائو ليون آلي هان اوهي ري سڄي پڙهي رو هوشي. او گهر آزادي ري سال ۾ پي پاڇو ڪونهي هوڙي. <sup>31</sup> پڻ جڪي گون ري چوڙاري ڪوت ڪونهي، تو اوهون گهرون رو اصول بني آلي ڪار هوشي. او گهر پيل پي چوڙائي شگهيجي هي، پڻ آزادي ري سال هاقي آزاد هوڻي جاشي.

32 لاوي قبيلي را منڪ ڪڏي پي آڀرا گهر چوڙائي شگهي هي، جڪو اوتون ري راڪيوڙي شهرن ۾ اوتون ري ملڪيت هي. 33 جي لاوي قبيلي رو ڪو منڪ آڀرو گهر بيچي، پڻ پاچو ني چوڙائي شگهي، تو آزادي ري شال او گهر ضرور پاچو ڪريجي، ڪيونڪه جڪو گهر لاويون ري راڪيوڙي شهرن ۾ هي، اوج اسرائيليون ۾ اوتون ري ملڪيت هي. 34 شهر ري آشي پاشي آلي بني ڪڏي پي بيچڻ ني ڪبي، جيت مال چري هي، ڪيونڪه او لاويون ري ملڪيت هي، جڪو هميشا اوتون ري ريشي.

### غريبون ني قرض ڏيون

35 جي ڪو اسرائيلي اترو غريب هوڙي ڪه آڀرو گذارو ڪري ني شگهي، تو تُو اوتو ري مدد ڪري هان او پرديسي هان مسافر آلي ڪار تي پيڙو ري. 36 تُو اوتو شون ڪو پي بيتاج جون نفو ني لني هان آڀري ايشور رو پي راڪي ڪه تارو اسرائيلي پائي تي پيڙو ري. 37 تُو اوتو ني بيتاج تي پشا ني ڏئي هان نڪو ٻاتي ڏي ڪو فائدو لني. 38 هون پرميشور تونرو ايشور هون، جڪو توني مصر ملڪ شون ايني ري ڪري ڪادي لي آيو هون ڪه توني ڪنعان ملڪ ڏيون هان تي مهني آڀرو ايشور منو.

### غلمون ري آزادي

39 جي ڪو اسرائيلي اترو غريب هوڙي جاوي ڪه آڀرو آڀني تني بيچي، تو تُو اوتو شون غلمون جهڙو ڪوم ني ڪرائي، 40 پڻ او مڙور هان مسافر آلي ڪار تي پيڙو ري هان آزادي ري شال توڙي تاري شيوا ڪرتو ري. 41 پچي تُو اوتو ني ٻالون شوڏو آزاد ڪري ڪه او آڀري خاندان هان ٻاپ ڏاڏون ري ملڪيت ڏيشا پاچو جاوي. 42 اسرائيلي غلوم آلي ڪار ني بيچا جاوي، ڪيونڪه او مهارا بونها هي، جڪون ني هون مصر ملڪ شون ڪادي لي آيو هون. 43 تُو اوتون تي ظلم ني ڪري، پڻ آڀري ايشور شون بيچا جي. 44 جي تني بونهي جون بونهي ري ضرورت هوڙي، تو تُو بيچي قومون شون مول لني، جڪو تاري آشي پاشي ري هي. 45 تُو اوتون پرديسيون ري خاندان جون ٻالون ۾ ڪيني مول لي شگهي هي، جڪو تي پيڙا ري هي، جون تاري ملڪ ۾ جايا هوڙي. او تاري ملڪيت هوڙي. 46 تُو اوتون ني آڀري شارو هان آڀري پيڙهي ري شارو وراثت ۾ راڪي شگهي هي، پڻ تُو ڪڏي پي آڀري اسرائيلي قوم تي ظلم ني ڪري.

47 جي ڪو پرديسي جون مسافرن جڪو تي پيڙو ري هي، امير هوڙي جاوي هان ڪو اسرائيلي غريبي ري ڪري آڀرو آڀني اوتو پرديسي، مسافر جون اوتو ري خاندان ري ڪي منڪ ني بيچي، 48 تو بيچيچڻ شون پچي، او چوڙائيچي. اوتو را پائي اوتو ري قيمت ڏي چوڙائي شگهي هي. 49 اينون شون تال اوتو رو ڪاڪو، بڏو، اوتون را ڏيڪرا جون اوتو ري خاندان رو ڪو پي منڪ اوتو ني چوڙائي شگهي هي. جي او آپ امير هوڙي جاوي، تو آڀري قيمت ڏي آزاد هوڙي شگهي هي. 50 او بيچيچڻ شون لي آزادي ري شال توڙي آڀري مالڪ شون حساب ڪري هان باقي شالون ري اتري قيمت ڏي، جتري هيڪي مڙور ري مڙوري هوڙي هي، پچي او آزاد هوڙي. 51 جي آزادي ري شال ۾ تموم گهڻا شال باقي هي، تو جتري ۾ او بيچيچو هي، باقي شالون ري قيمت ڏي آزاد هوڙي جاوي. 52 جي آزادي را شال توڙيا رهيا هوڙي، تو آڀري مالڪ شون حساب ڪري هان جترا شال

رهيا هِي، اُوئي تي آڀري آزادي ري قيمت ڀري. <sup>53</sup> مالڪ اُوئي ني غلوم آلي ڪار نام، پڻ هيڪي مڙور آلي ڪار سمجھي، جڪي ري هر شال مڙوري راکيجي هِي. مالڪ اُوئي تي ظلم ني ڪري. <sup>54</sup> جي او ايئي نموني آزاد ني هووي، تو او آزادي ري شال ٻالون شودو ضرور آزاد ڪريجي. <sup>55</sup> اسرائيلي مهارا ٻونها هِي، جڪون ني هون مصر ملڪ شون ڪاڍي لي آيو هون، او رگو مهارا منڪ هِي. هون پرميشور تونرو ايشور هون. “

### پرميشور شون وفاداري ري برڪت

**26** <sup>1</sup> پڇي پرميشور ڪهيو ڪم، ”تي آڀري ملڪ ۾ ڪو پي بُت، مورتِي، پتر را تونپا جون گهڙيوڙي پتر ري مورتِي ني ٺاهيا هان ني اُونون ري پوجا ڪريام، ڪيونڪ هون پرميشور تونرو ايشور هون. <sup>2</sup> تي پويتر ڏن تي ڪو پي ڪوم ني ڪريا هان مهاري پويتر تنبو ري عزت ڪريا. هون پرميشور هون. <sup>3</sup> جي تي مهاري قانون هان مهاري حڪمون تي بيشو، <sup>4</sup> تو هون تونري شارو مُد تي مي برشائين، بني توني آڀري پيداوار ڏيشي هان ٻن قل آلا هوشي. <sup>5</sup> تونري ملڪ ۾ اترِي پوک هوشي ڪه اُوئي رو لٻارو ڪرتي انگور پڪي تيار هوئي جاشي. جڏي تي انگور توڙي پيڙا ڪرشم، تو آگاتي پوک رو نيم آئي جاشي. تي ڏنو ڪري بائي ڪاشو هان آڀري ملڪ ۾ سُڪ شون ريشو. <sup>6</sup> تي آڀري ملڪ ۾ سُڪ شون ريشو هان جڏي تي اُونگاجشو، تو توني ڪيرو پي پي ڪونهي لاڳي. هون تونري ملڪ شون خطرناڪ چنار ختم ڪرين هان ڪو پي دشمن تون تي تلوار شون حملو ڪونهي ڪري. <sup>7</sup> تي آڀري دشمنون رو لارو ڪرشو هان اُونون ني تلوار شون ماري هراشو. <sup>8</sup> تونرا پونج منڪ شون منڪون ني هان شون منڪ ڏس هزار منڪون ني هراشي. تي آڀرا دشمن تلوار شون مارشو. <sup>9</sup> هون تون تي دايا ڪرين هان تموم گهڙي برڪت ڏئين. هون تونرا اولاد تموم گهڙا بدائين هان تون شون آڀرو وچن پورو ڪرين. <sup>10</sup> هون تونري پوک ۾ تموم گهڙي برڪت ڏئين هان او اوڻ آلي پوک توڙي بچي جاشي هان نونو ڏون راکڻ ري شارو پيلڪو ڏون نوڪڙو پڙشي. <sup>11</sup> هون تونري بچ ۾ آڀري پويتر تنبو ۾ رئين هان تون شون نفرت ڪونهي ڪرون. <sup>12</sup> هون تون پيڙو رئين هان تونرو ايشور هوئين هان تي مهارا منڪ هوشو. <sup>13</sup> هون پرميشور تونرو ايشور هون، هون توني مصر ملڪ شون ڪاڍي لي آيو ڪه تي اُونون ري غلومي شون آزاد هوئو. مهِي توني غلومي ري پار شون آزاد ڪرايا ڪه تي ڪوندو ڪڙي بني شگهو.

### پرميشور شون نافرموني ري سزا

<sup>14</sup> جي تي مهاري نافرموني ڪرشم، مهاري حڪمون تي ڪونهي بوم، <sup>15</sup> مهاري قانون تي ڪونهي بوم، مهاري فيصلون شون نفرت ڪرشم، مهارا حڪم ڪونهي منو هان مهارو وچن توڙشم، <sup>16</sup> تو هون تون ڪيڍي بيماري ميلي تون ۾ پي گهاتين. تي تا شون اونڌا هوئي جاشو هان تونرو شاش ليون ڏڪيو هوشي. جڏي تي پوک پوکشم، تو توني ڪو پي فائندو ڪونهي هووي، ڪيونڪ تونري پوک دشمن کائي جاشي. <sup>17</sup> هون آپ پي تونري خلاف هوئين هان تي آڀري دشمنون شون هارشو. جڪو تون شون نفرت ڪري هِي، او تون مائي حڪم هلاشي. جڏي ڪو پي تونرو لارو ڪونهي ڪرتو هووي، تو پي تي پي شون ناشتا ريشو.

18 پڇي پي ٿي مهاري ڪونهي سٿوم، تو هون ٿونري پاپون ري ڪري ٿوني شات گهمرا وڌيڪ سزا ڏئين. 19 هون ٿونري مگروري پتي ۾ ملائين. نڪو ٿونري شارو آڪاش شون مي برشي، نڪو پني آپري پوک ڏي. 20 ٿونري سڄي محنت بيڪار جاشي. پني ٿوني آپري پيداوار ڪونهي ڏي هان نڪو بٽون ۾ ڦل لاڳي. 21 پٽ تو پي ٿي مهاري خلاف بيشو هان مهاري ڪونهي سٿوم، تو هون ٿونري پاپون ري ڪري ٿوني شات گهمرا وڌيڪ سزا ڏئين. 22 هون ٿون ڪيڊي خطرناڪ جهنگلي جنار ميلين، جڪو ٿونرا ٻالبا هان ڌاريوڙا جنار ماري چوڙشي. ايني نموني گڻپ ۾ ٿونرا منڪ تموم گهت هوئي جاشي، جڪي ري ڪري مارگ ويرون هوئي جاشي. 23 جي ٿي ايني سڄي سزائون شون پڇي پي ڪونهي سٿورو هان مهاري خلاف بيتا ريشوم. 24 تو هون پي ٿونري خلاف هوئين هان ٿونري پاپون ري ڪري ٿوني شات گهمرا وڌيڪ سزا ڏئين. 25 هون ٿوني تلوار شون سزا ڏئين، ڪيونڪ ٿون مهارو وچن توڙيو. جڏي ٿي بچڻ ري شارو آپري شهرن ۾ پيڙا هوشوم، تو هون ٿون ڪيڊي بيماري ميلين هان ٿوني ٿونري دشمنون ري حوالي ڪرين. 26 هون ٿونرو ڏون اترو گهت ڪرين ڪه ٿونري ڏس لڳائي هيڪي تندور مائي ٻائي گهڙشي. ٿوني اتري گهت ٻائي ملشي ڪه ٿي ٻائي ڪاشوم، پٽ تو پي بؤڪيا ريشوم. 27 جي ٿي پڇي پي مهاري خلاف بيشو هان مهاري ڪونهي سٿوم، 28 تو هون ريش ۾ ٿونري خلاف هوئين هان ٿونري پاپون ري ڪري ٿوني شات گهمرا وڌيڪ سزا ڏئين. 29 ٿي ڏڪال ري ڪري آڀرا ڏيڪرا هان ڏيڪري ڪاوڻ تي مجبور هوشوم. 30 هون ٿونري جبلون مائي ناهيوڙي پوجا ڪرڻ ري جگهائون هان لوبون ٻالڻ آڻي جگهائون پي برباد ڪرين. هون اوئي مورتيون مائي ٿونري لاشون را ڍڳ لڳائين هان مهني ٿون شون نفرت هوشي. 31 هون ٿونرا شهر ويرون ڪري چوڙين هان ٿونري پوجا ڪرڻ ري جگهائون برباد ڪرين. هون ٿونرا خوشبو آلا ٻليدون قبول ڪونهي ڪرون. 32 هون ٿونري ملڪ ري اهڙي حالت ڪرين ڪه جڏي ٿونرا دشمن آڻي ٿونري ملڪ تي قبضو ڪرشي، تو او پي ملڪ ري حالت ڏيڪي حيرون هوشي. 33 هون ٿوني غير قومون ۾ تڙ پڪڙ ڪرين هان آپري تلوار شون ٿونرو لارو ڪرين. ايني نموني هون ٿونرو ملڪ ويرون ڪري چوڙين. ٿونرا شهر برباد هوئي جاشي. 34 پڇي جتري توڻي ملڪ ويرون ريشي هان ٿي آپري دشمنون ري ملڪ ۾ قيد ريشوم، تو پڇي ٿونري پني ني آروم را شال ملشي. 35 جتري توڻي او پني ويرون ريشي، اتر تي توڻي اوئي ني اهڙو آروم ملشي، جهڙو آروم ٿون آپري آروم ري شال ڪونهي ڏينو هوشي، جڏي ٿي آپري ملڪ ۾ ريتا.

36 ٿون ۾ جڪو منڪ بچي آپري دشمنون ري ملڪون ۾ ريتا هوشي، هون اوئون ري من ۾ اهڙو پي گهاتين ڪه او اڏتي پون ري آواز شون پي پيئاجي ناششي. او سمجهشي ڪه ڪو تلوار لي اوئون رو لارو ڪري پڙيو هان ناشتا ناشتا ڪرشي، پٽ ڪو پي اوئون رو لارو ڪونهي ڪرتو هوشي. 37 جڏي او تلوار ري پي شون ناششي، تو هيڪي بچي شون تڪريجي ڪرشي. اوئون ۾ اتر تي همت ڪونهي هوئي ڪه آپري دشمنون رو مقابلو ڪري. 38 ٿي غير قومون ۾ تڙ پڪڙ هوئي مرشو هان ٿوني ٿونري دشمنون ري پني ۾ پورشي. 39 ٿون ۾ جڪو بچشي، او آپري هان آپري باپ ڏاڏون ري پاپون ري ڪري آپري دشمنون ري ۾ ملڪ ۾ مٽي جاشي.

40 پڇي او آڀا هان آڀري باپ ڏاڏون را باپ منشي ڪه او مهاري خلاف هويا هان مهني شون بي وفائي ڪي هان مهارا حڪم ڪونهي منيا. 41 اڀي ري ڪري هون پي اوئون ري خلاف هويو هان اوئون ني دشمنون ري ملڪ ۾ تڙ پڪڙ ڪيئا. پيل اوئون را من نافرمان هئا، پڻ جڏي او من را نرمل هوشي هان آڀري باپون ري سزا منشي، 42 تو هون آڀرو او وچن ياد ڪرين، جڪو مهني ابراهيم، اسحاق هان يعقوب شون ڪيو هتو هان او ملڪ پي ياد راکين. 43 پڇي او بني پي آروم ڪرشي، جڪي ني اوئون ويرون چوڙي هتي. اوئون ري جاوڻ شون پڇي، اوئي بني ني آروم را شال ملشي. جڏي او آڀري باپون ري سزا قبول ڪرشي ڪه اوئون مهارا حڪم ڪونهي منيا هان مهاري شريعت شون نفرت ڪي، 44 پڇي هون اوئون ري دشمنون ري ملڪ ۾ اوئون ني رد ڪونهي ڪرون هان نڪو اوئون شون اترې نفرت ڪرون، ڪه او شقا برباد هوئي جاوي. هون اوئون شون آڀرو وچن پورو ڪرين، ڪيونڪه هون پرميشور اوئون رو ايشور هون. 45 هون اوئون ري شارو اوئون ري باپ ڏاڏون شون ڪيوترو وچن ياد راکين، جڪون ني هون غير قومون آگهي مصر ملڪ شون ڪاڍي لي آيو ڪه او مهني آڀرو ايشور مني. هون پرميشور هون.“

46 آي اوج اصول، حڪم هان قانون هي، جڪو پرميشور آڀري هان اسرائيلي قوم ري بچ ۾ سينا جبل تي موسي ري وسيلي ڏينا هئا.

### باشيوڙي باشون رو قانون

1 پڇي پرميشور موسي ني ڪهيو ڪه، 2 ”تو اسرائيليون ني شتا ڪه جي ڪو منڪ باش باشي ڪيني پرميشور ري نون رو ڪري، 27 تو اوئي ني چوڙاڻ ري شارو پرميشور ري طرفون شتاوڙي قيمت پري. 3 جڪو آڏمي بيش شال شون شات شال ري بچ ۾ هي، اوئي ري شارو چونڊي را پنجاه شڪا هوشي، جترا شڪا پويتر تنبو ري قانون تي هي. 4 جڪو لگائي بيش شال شون شات شال ري بچ ۾ هي، اوئي ري شارو چونڊي را تيه شڪا هوشي. 5 جڪو چوڪرو پونج شال شون بيش شال ري بچ ۾ هي، تو اوئي ري شارو چونڊي را بيش شڪا هان چوڪري ري شارو چونڊي را ڏش شڪا هوشي. 6 جي ڪي بال ري عمر هيڪي مهيني شون پونج شال ري بچ ۾ هي، تو اوئي ري شارو چونڊي را پونج شڪا هان جي چوڪري هووي، تو اوئي ري شارو تين شڪا هوشي. 7 جي ڪو آڏمي شات شال شون موتو هووي، تو اوئي ري شارو چونڊي را پندري شڪا هان شات شال شون ماتي لگائي ري شارو چونڊي را ڏش شڪا هوشي.“

8 جي ڪن غريب هوڻ ري ڪري باشيوڙي باش ري شتاوڙي قيمت ني ڏي شگهي، تو او ايشور ري پوجاري ڪيڍي جاوي هان پوجاري اوئي ري حال تي قيمت شتاوي.

9 جي ڪن باش باشي جلال جنار پرميشور ري نون ڪري هي، تو او جنار خاص هان پويتر هووي هي. 10 او جنار ڪي پيچي جنار شون ني بدلاوي. او سني جنار ري بدلي عيب آڻو جنار هان عيب آڻي جنار ري بدلي شون جنار ني ڏي. جي او هيڪي جنار ري بدلي پيچو جنار ڏيبي، تو پئي جنار پويتر هوشي.

11 جي ڪي ڪي باش باشي پليٽ جنار پرميشور ري نون ڪيئو هي، تو اهڙو جنار پوجاري ڪڍي لي جاوي. 12 پوجاري اوني جنار ري قيمت شتاوي، پلي او جنار شنو هووي جون بيوڪار. اوني جنار ري اوج قيمت ريشي، جڪو پوجاري شتاشي. 13 جي مالڪ او جنار چوڙاڻ رو شوچي، تو او شتاويڙي قيمت شون نال پونج حصا وڌيڪ پري ڏي.

14 جي ڪن آيرو گهر پرميشور ري نون ڪري، ڪه او گهر پرميشور ري شارو پويتر هووي، تو پوجاري اوني گهر ري قيمت شتاوي، پلي اوني گهر ري حالت شني هووي، جون خراب. اوني گهر ري اوج قيمت هوشي، جڪو پوجاري شتاشي. 15 جي مالڪ او گهر چوڙاڻ رو شوچي، تو شتاويڙي قيمت شون نال پونج حصا وڌيڪ پري ڏي.

16 جي ڪن آيري وراثت ري بني رو ڪيئو حصو پرميشور ري نون ڪري، ڪه او پرميشور ري شارو پويتر هووي، تو اوني ري قيمت پوک ري پيداوار تي هوشي. جي اوني م بي شنو بيش شير جئو پوڪيجي، تو اوني ري قيمت چونڊي را پنجاه شڪا هوشي. 17 جي ڪن آزادي ري شال م آيري بني ايشور ري نون ڪري، تو اوني ري جڪو پي قيمت هوشي، اوج ريشي. 18 جي بني رو مالڪ آزادي ري شالون شون پچي، آيري بني ايشور ري نون ڪري، تو پوجاري اون آلي آزادي ري شال توڻي حساب ڪري، جترا شال باقي ريشي، اوني تي بني ري قيمت هوشي. 19 جي ڪن آيري بني چوڙاڻ رو شوچي، تو او شتاويڙي قيمت شون نال پونج حصا وڌيڪ پري ڏي. 20 جي بني رو مالڪ او بني چوڙاڻ شون نال، ڪي بيچي ني بيچي، تو او پري آيري بني چوڙائي ڪونهي شگهتو. 21 او بني، اون آلي آزادي ري شال توڻي پويتر هان هميشا پرميشور ري نون ريشي. او بني رگو پوجاري ري ملڪيت هوشي.

22 جي ڪن آيري وراثت آلي بني نام پڻ مول ليئوڙي بني پرميشور ري نون ڪري، 23 تو پوجاري اون آلي آزادي ري شال توڻي حساب ڪري. جترا شال باقي هوشي، اوني تي بني ري قيمت هوشي. پچي مالڪ اوني ڏن قيمت پري بني چوڙاوي. او پشا پرميشور ري نون هوشي. 24 پچي آزادي ري شال، او بني اوني مالڪ ني پاچي ملي، جڪي شون مول لي هتي هان جڪي ري ملڪيت هتي. 25 جڪو منڪ بني مول ليشي، اوني ري چونڊي ري شڪون رو وزن، پويتر تنبو ري شڪون جترو هووي، يعني هيڪي شڪي رو وزن هيڪ تولو هووي.

26 ڪو پي منڪ آيري جنار رو پيلڪو ڦل پرميشور ري نون ني ڪري، ڪيونڪه او پيل شون پرميشور رو هي، بيشڪ او ڊيگي، بڪري جون رڍ رو پيلڪو ڦل هووي. 27 جي ڪن پليٽ جنار رو پيلڪو ڦل ايشور ري نون ڪري، تو او شتاويڙي قيمت شون نال پونج حصا وڌيڪ پري هان او جنار پاچو لي. جي اوني رو مالڪ مول ني لي، تو او جنار شتاويڙي قيمت تي ڪي بيچي ني بيچي.

28 جي ڪن آيري ڪو پي شني هميشا ري شارو پرميشور ري نون ڪري، بيشڪ او انسون هووي، جنار هووي، جون اوني ري حصي ري بني، تو او بني ڪڍي پي ني مول لي، جون بيچي، ڪيونڪه او پرميشور ري شارو تموم گهڻي پويتر هي. 29 جي ڪي منڪ ني مارڻ رو حڪم هووي، تو اوني ني قيمت ڏي ني چوڙائيچي، پڻ نپ ماريچي.

### ڏهون حصو ڏيؤڻ رو قانون

<sup>30</sup> ٻني ري شجې پيداوار رو ڏهون حصو پرميشور رو هي، پلي او پوک هووي، جون قل. اي پرميشور ري شارو پوٽر هي. <sup>31</sup> جي گڻ آڀري پيداوار رو ڏهون حصو چوڙاؤڻ رو شوڄي، تو اوئي ري شٽايوڙي قيمت شون تال پونج حصا وڌيڪ ڀري. <sup>32</sup> ڊگي، ڊگم، ڊم، ٻڪري جون جڪو پي جنار هوڻي، تو اوئي ۾ هر هيڪ ڏهون جنار پرميشور ري شارو پوٽر هوڻي. <sup>33</sup> جڏي جنارون ۾ پرميشور ري شارو ڏهون حصو ڏئيڄي، تو اي ني جوڙي ڪه ڪيو جنار شنو هي، جون بيڪارم ني او جنار ڪي بيڄي جنار شون بدلائيڄي. جي جنار بدلايوم تو پيئي جنار پرميشور ري شارو پوٽر هوڻي هان اوئون ري قيمت ڀري ني چوڙائيڄي.

<sup>34</sup> اي او حڪم هي، جڪو پرميشور سينا جبل تي اسرائيليون ري شارو موسي ني ڏينا هتا.